

# سَامَانِ شِفَاعَت

حمد باری تعالیٰ، نعت رسول خدا، شہیدان کربلا،  
مخدرات عصمت بارہ امام اور چہار دہ معصومین بشمول غدیر  
۱۰۲ قصائد و مناقب کا مجموعہ

شاعر اہلیت

ریحانہ اعظمی

ترتیب و تزئین

اے ایچ رضوی

ناشر

محفوظ ایک انجینی  
کارٹن روڈ  
کراچی

Tel: 4124286- 4917823 Fax: 4312882

E-mail: anisco@cyber.net.pk

## جملہ حقوق بحق ناشر محفوظ ہیں

سامان شفاعت	:	نام کتاب
ریحان اعظمی	:	مصنف
اے ایچ رضوی	:	ترتیب و تزئین
دلاد مرزا	:	سرورق
پروفیسر سید سبط جعفر زیدی	:	تدوین
۱۳ رجب المرجب ۱۴۲۱ھ	:	سن اشاعت
۱۲ اکتوبر ۲۰۰۰ء	:	
۱۰۰۰	:	تعداد
محفوظ بک اینٹرنی مارٹن روڈ کراچی	:	ناشر
۱۱۰ روپے	:	قیمت پاکستان
۳ پونڈ	:	قیمت لندن
۵ ڈالر	:	قیمت امریکہ

..... بشکر یہ .....

ریحان اکیڈمی اسلام آباد۔ کراچی

محفوظ بک اینٹرنی مارٹن روڈ  
کراچی

Tel: 4124286- 4917823 Fax: 4312882

E-mail: anisco@cyber.net.pk

بِسْمِ اللَّهِ الرَّحْمَنِ الرَّحِيمِ

# التماس

مومنین کرام!

میری تحریر کردہ ان نعتوں اور منقبتوں

کا

اگر ایک حرف بھی پسند آجائے تو اس کے صلے میں

میرے والد۔ سید اقبال حسن

دادا۔ سید غلام عباس

بہنیں۔ سیدہ انیس بانو، سیدہ شمیم بانو

بہنوٹی۔ سید مسیح الحسن، سید مظفر مہدی

اور میرے شہید بھتیجے

سید ظہیر عباس عرف رضوان اعظمی کی مغفرت کے لیے

ایک سورہ فاتحہ تلاوت کر دیں

تاکہ ان مرحومین کے لئے

سامان شفاعت

مہیا ہو سکے۔





## انتساب

اپنے لندن میں مقیم دوستوں  
اسلم ہاشم  
اور  
سمیع حیدر  
کے نام  
جو لندن میں فروغ عزاداری اور افکارِ اہلبیتؑ  
کی  
ترویج میں انجمن کی حیثیت رکھتے ہیں۔  
خدا بحق محمد و آل محمد  
ان کی سعی کو وسعت عطا کرے۔

## سامان شفاعت



مصرفِ قلم جب سے ہے میرا پئے مدحت  
یوں لگتا ہے دل کرتا ہے قرآن کی تلاوت

یہ نعت یہ مدحت یہ سلام اور یہ نوحے  
ریحان مرے حق میں ہیں سامانِ شفاعت



## علامه طالب جوہری کا خراج تحسین

یہ منقبت و نصرت بہ عنوان شفاعت  
اشعار میں یا میں عملِ ربیعانِ شفاعت  
ربیعان کو یک مقرر شفاعت ہو کہ کلب  
لاریب یہ اشعار میں ساہن شفاعت

علی حسینی  
۱۶ ستمبر ۱۹۸۷ء

ممبر ہجرت

## فہرست نعت و منقبت

- ۱۶..... ماضی کے اوراق سے..... ریحان اعظمی
- ۲۱..... دنیاۓ ادب کا کنکارڈ..... مولانا حسن ظفر نقوی

### حمد باری تعالیٰ

- (۱)..... ۲۴..... معبود نہیں کوئی تیرے سوا۔ اللہ! اللہ! اللہ!
- (۲)..... ۲۷..... ہر ایک وقت میں اپنا نشان دیتا ہے۔
- (۳)..... ۲۸..... زمین سے عرش پہ تارے اچھالنے والے۔
- نعت رسول خدا صلی اللہ و آلہ و سلم
- (۴)..... ۳۰..... لفظ میں آپ کے شایان کہاں سے لاؤں؟
- (۵)..... ۳۱..... عشق صادق کے بنا نعت نہیں ہو سکتی۔
- (۶)..... ۳۲..... زمین پہ آسمان اترا محمدؐ کے قدم آئے۔
- (۷)..... ۳۴..... زلف و ابرو نہیں اوصاف حمیدہ لکھو۔
- (۸)..... ۳۵..... سب کے سب لوح و قلم ہیں لب کشا تیرے لئے۔
- (۹)..... ۳۶..... زینت لب ذکر محبوب خدا کرتے رہے۔
- (۱۰)..... ۳۷..... عاشق حضور ہو گیا دل مثال نور ہو گیا۔
- (۱۱)..... ۳۸..... نعت کہنے کا کسی کو جو ہنر آتا ہے۔
- (۱۲)..... ۳۹..... آپ کی شان ہے کیا شان مدینے والے۔
- جناب خدیجہ الکبریٰ سلام اللہ علیہا
- (۱۳)..... ۴۰..... اسلام کی ترویج کا عنوان خدیجہؓ۔

جناب فاطمہ زہرا سلام اللہ علیہا

- (۱۴) نبیؐ نے گڑگڑا کر جب دعا کی۔ ----- ۴۲
- (۱۵) پوچھے کوئی رسولؐ سے عظمت بتول کی۔ ----- ۴۴
- (۱۶) بنت خیر البشر سیدہ آپ ہیں۔ ----- ۴۶
- (۱۷) کرم یہ کم نہیں لب پر میرے زہر آئی مدحت ہے۔ ----- ۴۸
- (۱۸) نظر فاطمہ کی نبیؐ کی نظر ہے۔ ----- ۵۰

جناب زینب سلام اللہ علیہا

- (۱۹) نماز شکر کی آیت جناب زینب ہیں۔ ----- ۵۲

جناب فضہ سلام اللہ علیہا

- (۲۰) فضہ کمال تربیت سیدہ کا نام۔ ----- ۵۳

مادر عباس البنین سلام اللہ علیہا

- (۲۱) ام البنین مادر عباس نامدار۔ ----- ۵۵

جناب حر علیہ السلام

- (۲۲) ایک قطرے کو گھڑی بھر میں سمندر دیکھ کر۔ ----- ۵۶

جناب حبیب ابن مظاہر علیہ السلام

- (۲۳) تصور میں مرے کرب و بلا ہے اور میں ہوں۔ ----- ۵۷

مولائے کائنات علی ابن ابی طالب علیہ السلام

- (۲۴) تذکرہ تلوار کا یاد کر ہو میدان کا۔ ----- ۵۸
- (۲۵) کاغذ سے قلم سر نہ اٹھا اور ابھی اور۔ ----- ۶۰
- (۲۶) جس سر میں تیرے عشق کا سودا نہیں ہوگا۔ ----- ۶۲

- ۲۷۔ اس بات پہ نادانوں نے سوچا نہیں کچھ بھی۔
- ۲۸۔ وہ جس کا نام ہی مشکل میں اسباب کرم ٹہرے۔
- ۲۹۔ عشق احمدؑ، عشق حیدرؑ، عشق سرورؑ چاہئے۔
- ۳۰۔ مسلم اول شہہ مرداں علیؑ۔
- ۳۱۔ فیصلہ اب یہ روشنی کا ہے۔
- ۳۲۔ واقف نہیں جو خانہ داور کے نور سے۔
- ۳۳۔ مدحت نفس پیہیر کے لیے۔
- ۳۴۔ ایمان مشکلوں کا بھی مشکل کشا ہے۔
- ۳۵۔ آپؐ ہیں وارثِ قلم آپؐ کی بات اور ہے۔
- ۳۶۔ علیؑ کا مرتبہ کیا ہے، نبیؐ جانے خدا جانے۔
- ۳۷۔ لوگ اس بات پر سوچتے رہ گئے۔
- ۳۸۔ سایہ ہے میرے مولّا کا اشجار سے بہتر۔
- ۳۹۔ اس طرح قبر میں میرے لیے حیدرؑ بولے۔
- ۴۰۔ جز علیؑ کوئی بھی مولودِ حرم نہ ہو سکا۔

### امام حسن علیہ السلام

- ۴۱۔ رشکِ قمریہ آج جو حسنؑ تراب ہے۔
- ۴۲۔ آغوشِ بابِ علم میں یہ جو کتاب ہے۔
- ۴۳۔ ہیں ایک عکسِ رخِ مصطفیٰؐ امامِ حسنؑ۔
- ۴۴۔ شامِ شہر کی اور میری زبان ہے۔
- ۴۵۔ یہ اونچ پایا کہاں سے میرے مقدر نے۔
- ۴۶۔ لب پہ خوش نصیب میرے ذکرِ نور ہے۔
- ۴۷۔ جو تم سے جنگ کا سرا کر رہے ہیں حسنؑ۔

### امام حسین علیہ السلام

- (۴۸) یہ دل ذکر حسینی سے میرا معمور کتاب ہے۔ ----- ۹۳
- (۴۹) مجھے نصیب سر بزم یہ سعادت ہے۔ ----- ۹۴
- (۵۰) جس کو رسول کہہ دیں ہمارا حسین ہے۔ ----- ۹۵
- (۵۱) سجدہ معبود میں یوں سر ہلادیا شبیر نے۔ ----- ۹۶
- (۵۲) محبت سرور دیں کی اگر ایمان ہو جائے۔ ----- ۹۷
- (۵۳) یہ شرف بخشا ہے مجھ کو مدحت شبیر نے۔ ----- ۹۸
- (۵۴) لے کے دستور عمل ایمان کا۔ ----- ۹۹
- (۵۵) ماہ شعبان اے نبی کے مطلع انوار چاند۔ ----- ۱۰۱
- (۵۶) چاند شعبان کا جب عیاں ہو گیا۔ ----- ۱۰۳
- (۵۷) بن کے قلب نبی کی مکمل دعا۔ ----- ۱۰۴

### امام زین العابدین علیہ السلام

- (۵۸) کتاب عزم و شجاعت ہیں سید سجاد۔ ----- ۱۰۷
- (۵۹) بیٹے ابوطالب کو دیے ایسے خدا نے۔ ----- ۱۰۹
- (۶۰) جو سب کو دے شفا سے بیمار کیوں لکھوں۔ ----- ۱۱۰

### امام محمد باقر علیہ السلام

- (۶۱) مطلع امامت پر چاند پانچواں چمکا۔ ----- ۱۱۲
- (۶۲) علی کے بیٹے علی کے پوتے علی کے مدحت گزار باقر۔ ----- ۱۱۳

### امام جعفر صادق علیہ السلام

- (۶۳) خوشبو تلاش کرتی تھی چاہت جو پھول کی۔ ----- ۱۱۵
- (۶۴) صداقت ناز کرتی ہے امامت ایسی ہوتی ہے۔ ----- ۱۱۶

### امام موسیٰ کاظم علیہ السلام

- (۶۵) امام موسیٰ کاظم کی مدحت مدح حیدر ہے۔ ----- ۱۱۸
- (۶۶) تم کوہ عظام بحر سخاتم مشکل ٹالنے والے۔ ----- ۱۲۰

### امام علی رضا علیہ السلام

- (۶۷) قرطاس پر خامہ بخدا جاگ رہا ہے۔ ----- ۱۲۲
- (۶۸) ایک نجف میں میرا علی ہے۔ ----- ۱۲۳

### امام محمد تقی علیہ السلام

- (۶۹) بیت علی رضا میں ققی کا ظہور ہے۔ ----- ۱۲۵
- (۷۰) جانفین امام رضا آگئے۔ ----- ۱۲۶

### امام علی نقی علیہ السلام

- (۷۱) ققی آئے زمانے میں بہار بے خزاں آئی۔ ----- ۱۲۷
- (۷۲) مدحت علی نقی کی مقدر کی بات ہے۔ ----- ۱۲۸

### امام حسن عسکری علیہ السلام

- (۷۳) ابن الرضا کی وحسن عسکری ہیں آپ۔ ----- ۱۲۹
- (۷۴) تم رہنما ہو مولا بیبر کی شان کے۔ ----- ۱۳۰

### امام محمد مہدی صاحب الزماں علیہ السلام

- (۷۵) امام عصر کا ہم انتظار کرتے ہیں۔ ----- ۱۳۲
- (۷۶) وقار امامت امام زمانہ۔ ----- ۱۳۳
- (۷۷) اک عریضہ جو انہیں صورت مدحت لکھا۔ ----- ۱۳۶
- (۷۸) مدح مہدی جب سے کی توصیف حیدر کی۔ ----- ۱۳۷



(۹۸) شہدہ کے حق میں ایک عطاء کبیر یا عباس ہیں۔ ----- ۱۶۸

### مدح اہل بیت علیہ السلام

(۹۹) نعت رسول ہو یا شاہو امام کی۔ ----- ۱۶۹

(۱۰۰) سب کتابیں ہیں رعایا، بادشہ قرآن ہے۔ ----- ۱۷۰

### غدیر

(۱۰۱) پیام آئے مسلسل غدیر سے پہلے۔ ----- ۱۷۲

(۱۰۲) دعارسول کی پوری ہوئی غدیر کے دن۔ ----- ۱۷۳

## فہرستِ قطعات

(۱) عبدنا چیز تیری حمد بھلا کیا لکھے۔ ----- ۲۹

(۲) موج دریا کی روانی پہ لکھا ہے عباس۔ ----- ۳۱

(۳) نشان حیدر سجانے والو علی کا نعرہ نہ بھول جانا۔ ----- ۳۵

(۴) پہنچے عباس لب نہر جو حیدر کی طرح۔ ----- ۳۹

(۵) بعد خلوص بعد احترام بھیجا ہے۔ ----- ۵۲

(۶) قسم خدا کی یہ سب روشنی تمہاری ہے۔ ----- ۶۱

(۷) دوستی کو دوام بخشا ہے۔ ----- ۸۰

(۸) اس کو کہتے ہیں اختیار امام۔ ----- ۸۳

(۹) جڑ علی اپنی گفتگو کیا ہے۔ ----- ۸۳

(۱۰) علی کو نو نفس نبی مانتے ہیں۔ ----- ۸۵

(۱۱) دستور کائنات تھا کیا، کیا بنا دیا۔ ----- ۹۲

(۱۲) زندگی باعث اعزاز بناوے مولا۔ ----- ۱۰۰



- (۱۳) خدا کا شکر محمدؐ کی مہربانی ہے ----- ۱۰۶
- (۱۴) نمک حلائی کا دعویٰ انہیں نہیں زیبا ----- ۱۰۸
- (۱۵) صبا سنانی ہوئی نعت مصطفیٰؐ آئی ----- ۱۱۱
- (۱۶) قبر میں ہم ساتھ اپنے اور کیا لے جائیں گے ----- ۱۱۴
- (۱۷) قلم صادق زباں صادق ہے صادق گھر کا گھر سارا ----- ۱۱۷
- (۱۸) جب لیانا م علیؑ میں نے دعا سے پہلے ----- ۱۱۹
- (۱۹) کبھی شہید کبھی تشنہ کام لکھا ہے ----- ۱۲۱
- (۲۰) جو تلاوت کر رہے تھے عرش پہ قرآن کی ----- ۱۲۴
- (۲۱) جو تیرہ جنت ہیں وہ کریں تیرگی کی بات ----- ۱۳۱
- (۲۲) شیر یزداں کو سبھی خلق خدا جانتی ہے ----- ۱۳۵
- (۲۳) یا علیؑ آپ کو جو نفس نبیؐ مانتے ہیں ----- ۱۳۸
- (۲۴) ان سے سیکھے کوئی شہید کی نصرت کرنا ----- ۱۴۲
- (۲۵) سیاسی لوگ سیاسی علم لگاتے ہیں ----- ۱۴۷
- (۲۶) افواج ارزش پاک کا سب سے بڑا نشان ----- ۱۵۱
- (۲۷) کبھی علم کبھی حیدرؑ کو ذوالفقار ملی ----- ۱۵۳
- (۲۸) امام وقت فقط ایک بار آجاؤ ----- ۱۵۵
- (۲۹) حیدرؑ کی ولادت کے سبب کہنا پڑے گا ----- ۱۶۰
- (۳۰) کبھی حیدرؑ کبھی صفدرؑ کبھی مشکل کشاؑ لکھا ----- ۱۶۳
- (۳۱) عشق علیؑ کی قیمت جنت جسکو ہو درکار وہ لے ----- ۱۷۳
- (۳۲) روشن ہے کائنات میں مولا علیؑ کا نام ----- ۱۷۶
- (۳۳) معیار طہارت ہیں جناب زہراً ----- ۱۷۶
- (۳۴) محفوظ تھی قلم میں صداقت کلام کی ----- ۱۷۶

## ماضی کے اوراق سے

ریحان اعظمی

کہتے ہیں کہ انسان کو اس کے گناہوں کی سزا کا تعلق روزِ حشر پر ہی موقوف نہیں ہے بلکہ دنیا میں بھی اس کا کچھ حصہ ضرور ملے گا۔ لیکن کچھ سزائیں ایسی ہوتی ہیں جنہیں انسان جزا کے طور پر قبول کرتا ہے اور خوش ہوتا رہتا ہے، ایسی ہی ایک سزا مجھے تقریباً چار برس کی عمر میں پرائمری اسکول میں سبیط جعفر کی شکل میں دی گئی اور یہ وہ سزا تھی جو مسلسل متواتر ہے (خدا کا شکر ہے) یہی وہ سزا ہے جس کی مشقت مجھے شاعری کی صورت میں کرنا پڑی ہے۔ کس قدر حسین سزا ہے کتنی دل آویز مشقت ہے جس نے مجھے محلے سے شہر، شہر سے ملک اور ملک سے بین الاقوامی سطح پر روشناس اور متعارف کرایا ایسی امیری اور سزا کی تمنا تو بڑے بڑے نامور لوگ کرتے ہیں۔

نجانے لوگ اعترافِ حقیقت سے روگردانی کیوں کرتے ہیں اور خاص طور سے ذرا سی شہرت یا عزت مل جانے کے بعد تو لوگ پچاس فیصد گفتگو خواہ وہ تحریری ہو یا تقریری حقیقت سے مبرا کرتے ہیں بہر حال یہ ظرف و ضمیر کا معاملہ ہے۔

ہمارے قانون میں مجرم کو سزا دی جاتی ہے، مجرم بنانے والے کو سزا نہیں دی جاتی۔ مجھ میں شاعری کا جذبہ پیدا کرنے والا شخص سبیط جعفر ہے۔ آج جو لوگ میری شہرت کو میرا جرم سمجھ کر بلاوجہ اور بلاجواز بغض اور عناد کا خنجر میری شہرہ رگ شہرت و نیک نامی پر چلانا چاہتے ہیں۔ انہیں اپنے فن کی طرف توجہ دینا چاہئے کیونکہ میری شہرت جو کہ عطائے پروردگار ہے اس کو صرف فنی شمشیر سے ہی منقطع کیا جاسکتا ہے۔ بغض و عناد کی توپ چلا کر آپ کبھی بھی اپنے مقاصد حاصل نہیں کر سکتے ہیں۔

میں نے سطور بالا میں عرض کیا تھا کہ کچھ سزائیں ایسی ہوتی ہیں جو انسان کو تمنا کرنے اور باوجود کوشش کے بلکہ کبھی کبھی تو سرقہ کرنے سے بھی نہیں ملتی۔

میں نائے آل محمد گماز اور خدا کا شکر گزار ہوں کہ اُس نے میرے قلم کو صراطِ اہلبیت کے لیے وقف کر دیا یہ وہ سزا ہے جو میری نسلوں کو آتشِ جنہم سے آزادی دلانے کا ذریعہ بنے گی (ان شاء اللہ) خدا مجھے اس سزا سے کبھی آزاد نہ کرے۔  
قارئین محترم!

آپ میں سے بیشتر حضرات اس بات سے بخوبی واقف ہیں کہ میں اور سبطِ جعفر کس کمسنی کے دور سے محافل اور مجالس میں شریک ہو رہے۔ ہم نے اُن شعراء اور اساتذہ کو سنا اور دیکھا ہے جن کے نام بھی آج لوگوں کو یاد نہیں ہیں۔ ہم نے بزرگوں کی وہ صحبتیں اٹھائی ہیں جو آج کے نوجوانوں کو نہ تو میسر ہیں نہ وہ اُن نختیوں کو برداشت کرنے کا ظرف رکھتے ہیں۔

ہم نے وہ محافل اور مشاعرے دیکھے ہیں جہاں سامعین بھی ایسے باادب اور ادب نواز ہوا کرتے تھے کہ محفل میں پہلو بدلنا بھی بد تہذیبی میں شمار ہوتا تھا آج کے نئے شعر اکو تو وہ ماحول میسر ہی نہیں ہو سکتا۔ لہذا آج مشاعروں اور محافل میں بد نظمی بد تہذیبی اس لیے نظر آتی ہے کہ نہ وہ سینئر شعراء رہے نہ وہ معتبر سامعین نہ وہ آنکھیں رہیں جو اپنے جو نیز کو صرف گھور کر تمام ادب اور تہذیب سکھا دیتی تھیں۔

یہ وہ زمانہ تھا جب چھوٹی سے چھوٹی محفل میں بڑے شعراء اور سامعین کی ایک بڑی تعداد شریک ہو ا کرتی تھی۔ اس زمانے میں جو شعر ازینت بزم سمجھے جاتے تھے ان میں جوشِ صاحب، رئیس امر و ہوتی، نسیم امر و ہوتی، احسان امر و ہوتی، (ساجد احسان کے والد)، ڈاکٹر یاور عباس، آرم صاحب، حتم صاحب، زیبا صاحب، ثمر ہوشنگ آبادی، عزت لکھنوی (اسد آغا کے والد)، رائی جہانگیر آبادی (سبطِ جعفر کے والد)، شفق صاحب (سرفراز ابد کے والد)، ولی جاڑ چوی (گوہر اشرف کے والد)، استاد قمر جلالوی، حسین بھائی نظر، نظر جعفری، عروج بجنوری، شاہد نقوی، علامہ محسن اعظم گڑھی، امید فاضلی، صبا کبر آبادی (تاجدار عادل کے والد)، صہبا اختر، ساحر لکھنوی، وفا کانپوری،

ساتر فیض آبادی، جو نیر شعر میں قسیم ابن نسیم، سرفراز ابد، فہیم اختر، شوکت عابد، فراست رضوی، جبکہ انتہائی جو نیر شعر میں سبط جعفر اور میں ہوا کرتے تھے۔

ایسے قادر الکلام اور یگانہ روزگار اساتذہ فن سے میں نے روشنی کسب کی ہے ان کی آنکھیں دیکھی ہیں ان کی جوتیاں سیدھی کی ہیں تب کہیں جا کر ذرا سی روشنی میسر ہوئی۔ آج کے بیشتر شعراء تو اُس وقت پیدا بھی نہیں ہوئے تھے اور اگر پیدا ہو بھی گئے تھے تو میدان ادب میں داخل نہیں ہوئے تھے۔ نہ ان لوگوں نے وہ ادبی مناظر دیکھے نہ وہ صحبتیں برداشت کیں۔ یہی وجہ ہے کہ آپس میں نہ محبت ہے نہ خلوص نہ اخلاص و رواداری نہ بڑوں کی عزت نہ چھوٹوں کا خیال ایک دوسرے کی ٹانگ کھینچنے کی پریکٹس ہر وقت جاری ہے۔ غرض یہ کہ فن شاعری کو چھوڑ کر باقی تمام بے مقصد باتوں پر اٹھک محنت میں مصروف ہیں یہی وجہ ہے ادب کا ورثہ رکھتے ہوئے بھی نہ وہ شہرت میسر ہے نہ وہ عزت جو ان کے باپ دادا کو حاصل تھی۔

ایک زمانہ وہ بھی تھا جب شہر میں چار دوستوں کی ٹیم مشاعروں اور محافل میں بڑی معروف اور مشہور تھی ان میں برادر مر سرفراز ابد، سبط جعفر، آل محمد رزمی اور یہ خاکسار شامل تھا۔ اس ٹیم میں سب سے کمزور شاعر میں تھا لیکن اپنی اس فنی کمزوری کو میں نے بہت جلد محسوس کیا اور شاعری کو کل وقتی کام سمجھ کر محنت میں مصروف ہو گیا۔ اپنے مذکورہ بالا دوستوں سے شاعری اور لفظ کے معاملے میں مشورہ کرنا یا کوئی بات پوچھنے میں کبھی سبکی یا شرم محسوس نہیں کی۔

میں شکر گزار ہوں اپنے دوستوں کا جنہوں نے میری صحیح رہنمائی کی سبط جعفر سے آج بھی مشورہ کر لیتا ہوں۔ محترم امید فاضلی صاحب سے بہت سارے رموز شاعری سیکھے لہذا باوجود اس کے کہ اب برسوں سے میں نے ان سے کوئی استفادہ نہیں کیا پھر بھی ان کو اپنا استاد مانتا ہوں۔

اچھی شاعری کے لیے غیر متعصب ناقد کا ہونا بہت ضروری ہے لہذا میرے کلام کے سب سے بڑے ناقد میرے اپنے دوست ہیں ان میں سرفہرست سید عارف رضائیدی (عارف دادو) اسد آغا، حسن عباس، مولانا حسن ظفر قبلہ، یہ وہ لوگ ہیں جو میرے کلام میں اپنے مفید مشورے کی روشنی شامل کرتے رہتے ہیں جس کا فائدہ بہر حال مجھے ہوتا ہے۔

زیر نظر مجموعہ نعت و منقبت ”سامانِ شفاعت“ میرے ان اشعار کا مجموعہ ہے جو میں نے گزشتہ دس برس میں مختلف محافل میں حصولِ شفاعت کے لیے مومنین کی سماعتوں کی نذر کیے۔ ان کلاموں میں زیادہ تر نئی منقبتیں اور نعتیں ہیں جو سامعین نے پہلے سماعت نہیں کیں لیکن بہت ساری منقبتیں اور نعتیں سنی ہوئی ہیں دیکھنا یہ ہے کہ وہ طباعت کے بعد کاغذ پر اپنا اثر برقرار رکھ سکیں گی یا نہیں۔

قارئین محترم!

یہاں ایک بات عرض کرنا ضروری سمجھتا ہوں کہ اس مجموعے کی تحریک کو برادر م سید عنایت حسین رضوی نے جلا بخش۔ انھوں نے فرمائش کر کے مجھے آمادہ کیا کہ یہ مجموعہ ماہِ جب میں ہی شائع ہو یہی وجہ ہے کہ اس مجموعے میں تقریباً پچاس فیصد کلام میں نے ان کے دفتر یعنی محفوظ بک ایجنسی پر ہی بیٹھ کر لکھا ہے۔ میں بہت زیادہ شکر گزار ہوں اپنے بھائی سید عنایت حسین رضوی کا کہ انھوں نے مجھ سے ایک مختصر وقت میں یہ مجموعہ تحریر کروا لیا۔

کتابیں لکھنا جس قدر مشکل کام ہے اس سے کہیں زیادہ مشکل کام ان کی طباعت و اشاعت ہے میرے جیسا متوسط طبقے سے تعلق رکھنے والا نوکری پیشہ شخص دو چار کتابوں کی اشاعت کے بعد تھک کر بیٹھنے والا ہی تھا کہ خدا نے محفوظ بک ایجنسی کے سید عنایت حسین رضوی سے میری ملاقات کرا دی اس طرح کتاب کی طباعت،

اشاعت اور ترسیل کا بوجھ میرے کاندھوں سے اتار کر انہوں نے اپنے کاندھوں پر لے لیا۔ خدا اس کا اجر و ثواب انہیں اسی بارگاہ سے عطا کرے گا جس بارگاہ کے لیے یہ منقبتیں اور نعتیں لکھی گئی ہیں۔

میں تشکر ہوں اپنے ان دوستوں کا جو وقتاً فوقتاً مجھے کچھ نہ کچھ لکھنے پر اکساتے رہتے ہیں ان میں سید محمد تقی الذوالفقار، ندیم سردر، نیر کاظمی عرف نیر پنجابی، عارف دادو، اسد آغا، سید محمد عباس نقوی جو کہ میری اکیڈمی کے ذمے دار بھی ہیں اور میری تمام کتابوں کے نگران طباعت و اشاعت بھی رہے ہیں۔

ذوالفقار اعظمی جن کی محبتوں اور کاوشوں کا قرض ادا کرنا میرے بس سے باہر ہے میری کتابوں کے سرورق ان ہی کی ماہرانہ فکر کا نتیجہ ہیں۔ زیر نظر مجموعہ کا سرورق ملک کے معروف مصور جناب دلاور مرزا کی تخلیق ہے جو کہ میرے لیے ایک بڑا اعزاز ہے۔

مماثل ماں سیدہ رشیدہ عابدی نظام کی دعاؤں کا سائبان اور سیدہ سروش فاطمہ جن کو میں نے امام رضا کے روضے پر بہن بنا لیا ہے ان کی دعا بھی میرے شامل حال رہتی ہے۔ سید جاوید رضا نقوی (کشم) میرے لندن میں مقیم دوست بلکہ محسن المسلم ہاشم اور سید حیدر کی دعائیں اور عملی تعاون اس کتاب کی اشاعت کی اساس ہیں۔

میرے برادر محترم باقر زیدی (نیو جرسی امریکہ) کی حوصلہ افزائی اور تعاون میرے لیے بڑی ڈھارس ہے انجمن اصغریہ کے توقیر عباس کامی بھی انہی کرم فرماؤں میں شامل ہیں۔ جبکہ میری شریک حیات سلمان معصوم اور ارسلان کی امی شبانہ اعظمی کی فرمائش اور خدا اس مجموعہ کی شان نزول کی بڑی وجہ ہے۔

زیر نظر مجموعہ کلام ”سامان شفاعت“ آپ کی نظر نوازی کے لیے حاضر ہے آپ کی قیمتی آرا اور مشوروں کا انتظار رہے گا۔

والسلام  
ریحان اعظمی

## دنیا سے ادب کا کنکارڈ

حسن ظفر نقوی

کسی بھی شاعر کے کلام پر تبصرہ کرنا میرے لیے ہمیشہ جوئے شیر لانے کے مترادف رہا ہے چہ جائیکہ کہ ایک ایسے شاعر کے بارے میں اظہار کرنا جو ادبی دنیا کا کنکارڈ ہو، جس نے شہرت کا سفر تخیل کی رفتار سے بھی تیز تر کیا ہو اس کے بارے میں ایماندارانہ رائے کا اظہار مشکل ہو جاتا ہے۔

لیکن کیونکہ میرا ریحان اعظمی سے صبح شام کا رابطہ ہے لہذا میں جانتا ہوں کہ اس میں اتنا حوصلہ ہے کہ وہ تعریف کے ساتھ ساتھ تنقید سننے کا حوصلہ بھی رکھتا ہے کئی موقعوں پر ایسا ہوا کہ ریحان نے کلام لکھا میرے سامنے ہی کسی کو سنایا اور اگر کسی نے کسی مصرعے پر اعتراض کر دیا اور وہ اعتراض بجا ہوا تو ریحان نے خندہ پیشانی سے اُسے قبول کیا اور فوراً ہی مصرعہ بدل دیا۔

شہرت کی جس بلندی پر آج ریحان اعظمی ہے اتنی اونچائی پر متمکن ہونے کے بعد اچھے اچھوں کے دماغ خراب ہو جاتے ہیں لیکن میری اس بات کی سچائی کی گواہی ہر شخص دے گا جو ریحان سے چند ملاقاتیں کر چکا ہو کہ ریحان منافقانہ طرز زندگی سے جتنا دور اپنے گھر میں ہے ویسا ہی باہر بھی ہے اُس نے دوغلی زندگی کو نہیں اپنایا ہے کہ اندر کچھ باہر کچھ۔ جس کثرت سے ریحان شعر کہتا ہے یقیناً اس میں یہ امکان موجود ہے کہ کہیں کہیں خامی رہ جائے اور یہ دعویٰ تو کسی بھی اہل فن کے لیے نہیں کیا جاسکتا کہ اُن کا تمام کلام خامیوں سے مبرا ہے۔ اب اگر کچھ لوگ محنت کرنے کے بجائے ریحان اعظمی کی خدا داد صلاحیتوں سے حسد کرنے لگیں تو یہ ان کی اپنی خامی ہے۔

ریحان ایک ایسی طبیعت رکھتا ہے کہ اُس کا تقاضہ ہی یہی ہے کہ کثرت سے دوست اور کثرت سے دشمن اور مخالفین بنتے ہیں۔

ریحان کا جذبہ اور دفعہ دونوں بڑی قوت رکھتے ہیں یہ بات میں اس لیے وثوق سے کہہ رہا ہوں کہ مجھے اپنے میدان میں اسی صورت حال کا سامنا ہے۔ خیر مجھے ان سطور میں اپنے بارے میں نہیں بلکہ ریحان کے بارے میں لکھنا ہے۔

ہر انسان میں اگر وہ انسان ہے اور غیر معصوم ہے تو خوبیوں کے ساتھ ساتھ خامیاں بھی پائی جاتی ہیں اور باطن میں ان خوبیوں اور خامیوں میں جنگ جاری رہتی ہے اگر ماحول اور تربیت خوبیوں کی مددگار ثابت ہو رہی ہے تو وہ انسان خامیوں پر قابو پالیتا ہے اور ایک مثالی انسان بن جاتا ہے اور اگر ماحول اور تربیت اس کے خلاف ہے تو خامیاں غالب آجاتی ہیں اور وہی شخص معاشرہ کے لیے نقصان دہ ثابت ہوتا ہے۔

جہاں تک میری معلومات ہے ریحان کے بارے میں نو عمری نوجوانی اور کالج کے زمانے میں ریحان میدان بنا رہا ہے اسی جنگ کا لیکن گھر کا ماحول اور تربیت ریحان کی مددگار بنی رہی اور خامیوں کے مقابلے میں سخت مزاحمت کرتی رہی نتیجے کے طور پر آج ماتمی انجمنوں اور نوحہ خوانوں کی کثیر تعداد صرف اور صرف ریحان اعظمی کے کلام کو پڑھنا چاہتی ہے ساری دنیا میں جہاں جہاں عزاداری ہوتی ہے وہاں وہاں ریحان اعظمی کا کلام پڑھا جاتا ہے عزاداری کو یہ ریحان اعظمی اتنی آسانی سے نہیں ملا بلکہ یہ ریحان کے عظیم والدین کی محنتوں، ریاضتوں، دعاؤں اور سبط جعفر جیسے مخلص اور دیندار دوستوں کی صحبت کے نتیجے میں ملا ہے۔

اگر میں ابھی ریحان پر تنقید کرنے پر آؤں تو بیسیوں عیب گنوا سکتا ہوں مگر میں ایسا کیوں کروں کیا میں یا اور کوئی دوسرا عیب سے پاک ہیں یہاں تو ریحان سے زیادہ بڑے دین کے ٹھیکیدار بھی اپنے کو آلودگیوں سے پاک نہ رکھ سکے تو ریحان نے تو کبھی دین کی ٹھیکیدار کا دعویٰ بھی نہیں کیا یقیناً ریحان میں بہت سی خامیاں ہیں مگر وہ عزاداری سید الشہد اکا خدمت گار ہے جب تک وہ خلوص اور عقیدت سے بلا امتیاز



نوے سلام منقبت وغیرہ لکھ رہا ہے اور پڑھنے والوں کو بانٹ رہا ہے کوئی طاقت اُس سے اس کا مقام نہیں چھین سکتی۔

ہماری ملت کے تمام اہل ہنر ہمارا سرمایہ ہیں مگر یہ دیکھ کر دکھ ہوتا ہے کہ ہر شعبے کی طرح ادب کے شعبے میں بھی حسد اور رقابت کی بھٹی دھک رہی ہے اگر ہم خود ترقی کرنا چاہتے ہیں تو پہلے ہمیں اپنے دوسرے بھائی کی ترقی کے لیے دعا کرنا ہوگی اگر پروردگار کسی کو مقام عطا کر رہا ہے تو ہم کیسے اُسے اُس کے مقام سے گرا سکتے ہیں بلا وجہ کی رقابت خود اپنی صلاحیتوں کو زنگ آلود کر دیتی ہے نوے سلام غزل نعت اور منقبت سمیت ریحان کا یہ ساتواں شعری مجموعہ ہے جو زیور طباعت سے آراستہ ہو رہا ہے اتنی کم مدت میں اُردو ادب میں کسی شاعر کے اتنی تعداد میں دیوان چھپ جانا یقیناً ایک ریکارڈ ہے لیکن میرا خیال ہے کہ جتنا کلام ریحان نے لکھا ہے اس پر نظر ڈالنے کے بعد یہ تعداد بھی بہت کم ہے۔

اب وہ وقت آ گیا ہے کہ میں ریحان اعظمی کے ایک مخلص دوست اور بھائی کی حیثیت سے انہیں ایک نصیحت کروں کہ اب وہ کیت کے بجائے کیفیت پر توجہ دیں اب جبکہ ریحان ادبی دنیا میں اپنا لوہا منوا چکے ہیں ضرورت اس بات کی ہے کہ کلاسیکی ادب کے میدان میں بھی ریحان اپنی شخصیت کا سکہ بٹھائے اور میں جانتا ہوں کہ ریحان کے لیے یہ کوئی مشکل کام نہیں ہے بس ذرا ایسا لوگوں سے فرصت ملنے کی دیر ہے پھر دنیا دیکھے گی کہ دنیا جب بھی اُردو ادب کے چند بڑے ناموں کا انتخاب کرے گی تو وہ فہرست ریحان کے بغیر نامکمل رہے گی۔

خدا محمد و آل محمد کے صدقے میں ریحان کو غرور و تکبر سے دور اور حاسدوں

کی نظر سے بچا کر رکھے (آمین)

احقر العباد حسن ظفر نقوی

## معبود نہیں کوئی تیرے سوا

اللہ! اللہ! اللہ!

معبود نہیں کوئی تیرے سوا  
رحمان ہے تُو عالم کا خدا  
اللہ اللہ اللہ اللہ  
اللہ اللہ اللہ اللہ

تُو اول ہے تُو آخر ہے  
واحد بھی احد بھی واجد بھی  
محمود بھی تُو ہے حامد بھی  
تُو باقی ہے ہر شے ہے فنا  
اللہ اللہ اللہ اللہ

قادر ہے قدر ہے ہادی ہے  
ماجد ہے مجید ہے مومن ہے  
قیوم مجیب ہے والی ہے  
اور تُو ہی مہمین و محسن ہے  
ہے ایک ولی بھی نام تیرا  
اللہ اللہ اللہ اللہ

تُو جیسا سمیع و بصیر نہیں  
تُو قانع ہے تو مانع ہے  
تُو جیسا بدیع و کبیر نہیں  
تیری حمد کا حق ہو کیسے ادا  
اللہ اللہ اللہ اللہ

تُو مالکِ ملک تو باری ہے تیرا فیض ہمیشہ جاری ہے  
 تُو عادل اور وہاب بھی ہے جبار بھی ہے تو آب بھی ہے  
 دربارِ ترا ہے سب سے بڑا  
 اللہ اللہ اللہ اللہ

تُو حاکم اور حلیم و کریم تو مُصَف اور علیم و رحیم  
 مُنعم بھی تُو اور تُو ہے نعیم تُو اعظم اعلیٰ اور عظیم  
 تیری شان ہے کیا سُبْحان اللہ  
 اللہ اللہ اللہ اللہ

قہار و مُعِز و مُعید و سلام تیرا ہی لطیف و شہید ہے نام  
 البرُّ رازق اور رقیب شہِ رگ سے زیادہ تُو ہے قریب  
 پھیلا ہے جہاں میں نُورِ ترا  
 اللہ اللہ اللہ اللہ

الْحُضُوْمِیَّتِ و رُوْفِ و عَلِیِّ الْعَدْلِ و مَصُوْرِ اور وَكِي  
 الْمَقْطِطِ اور جَلِيْلِ و وَكِيْلِ اللّٰهُ صَدُّ تُو جَمَالِ و جَمِيْلِ  
 ہر رُخ سے عیاں ہے حُسنِ ترا  
 اللہ اللہ اللہ اللہ

غفار متین و متعالی تُو القابض و باعث و والی تُو  
 الوارث خافض اور غنی المغنی خبیر مؤخر بھی  
 الضار و رشید و مشکور خدا  
 اللہ اللہ اللہ اللہ

غفار نجیب حفیظ و صبور متکبر خالق نُور ہی نُور  
 رحمان و رحیم و کریم ہے تُو قدوس و عزیز و عظیم ہے تُو  
 میں بحر خطا تُو بحر عطا  
 اللہ اللہ اللہ اللہ

تُو دھرے جلال کا حامل ہے اکرام میں اپنے کامل ہے  
 الحی و القيوم مقیت تُو سب سے قوی ہے تیری جیت  
 ریحان نہ کیوں ہو حمد سرا  
 اللہ اللہ اللہ اللہ

## ہر ایک وقت میں اپنا نشان دیتا ہے

(حمد باری تعالیٰ)

ہر ایک وقت میں اپنا نشان دیتا ہے  
 کبھی وہ دھوپ کبھی سامان دیتا ہے  
 کبھی وہ قوتِ گویائی چھین لیتا ہے  
 کبھی خموش لبوں کو زبان دیتا ہے  
 اسی نے پیدا کیا ہے گداز سینے میں  
 وگرنہ کس کے لیے کون جان دیتا ہے  
 ذرا جو دھوپ کی شدتِ حدوں سے بڑھ جائے  
 وہ اٹھ کے ابر کی چادر کو تان دیتا ہے  
 بڑائی اُس کی فضاؤں سے آشکارا ہے  
 یہی تو روزِ مؤذن اذان دیتا ہے  
 لحد کی شکل میں دے یا محل کی صورت میں  
 وہ لامکان ہے سب کو مکان دیتا ہے  
 وہ ایسا منصفِ آخر ہے روبرو جس کے  
 مرے خلاف مرا دل بیان دیتا ہے  
 یہ کائنات ہے اُس کے حضور سجدہ ریز  
 لگان جیسے زمیں کا کسان دیتا ہے  
 ریحانِ اعظمی اُس کی عطا کا کیا کہنا  
 زمیں والوں کو جو آسمان دیتا ہے

## زمیں سے عرش پہ تارے اچھالنے والے (حمد باری تعالیٰ)

زمیں سے عرش پہ تارے اچھالنے والے  
بھنور سے نوحؑ کی کشتی نکالنے والے

احد ہے واجد و حئی و وہاب و واجد تو  
تمام بندشیں لمحوں میں ٹالنے والے

کرم، کریم تیرا ہر طرف کراں تاکراں  
اے آبِ نیساں کو گوہر میں ڈھالنے والے

مجید و ماجد و معبود اور معبود ہے تو  
ہمارا پیکرِ خاکی سنوارنے والے

قدرِ قادر و غفار و اول و آخر  
نظامِ شمس و قمر کو سنبھالنے والے

ملا کے آب میں خاک و ہوا و آتش کو  
پھر اُس خمیر کو بندہ پکارنے والے

زمیں پہ سبزے کی چادر بچھائی کُن کہہ کر  
اے فرشِ خاک کی قسمت نکھارنے والے

شکم میں سنگ کے دیتا ہے رزق کیڑے کو  
حجرِ شجر کو پرندوں کو پالنے والے

بنایا اشرف مخلوق تو نے آدم کو  
فرشتے ہو گئے سجدہ گزارنے والے

ریحان ہار گئے اُس کے سامنے وہ بھی  
وہ لوگ جو تھے کسی سے نہ ہارنے والے



## کیا لکھے

عبدِ ناچیز تیری حمد بھلا کیا لکھے  
تجھ کو خلاقِ دو عالم کے سوا کیا لکھے  
تیرے انوار کی بارش ہے کراں تابہ کراں  
تو ہے اک بحرِ عطا تیرا گدا کیا لکھے

## لفظ میں آپؐ کے شایان کہاں سے لاؤں (رسولِ خدا صلی اللہ علیہ والہ وسلم)

لفظ میں آپؐ کے شایان کہاں سے لاؤں  
ابو طالبؓ کا قلمدان کہاں سے لاؤں  
لوگ کہتے ہیں کروں آپؐ کی مدحت آقا  
اور میں لہجیرِ قرآن کہاں سے لاؤں  
آپؐ کی آل کی پہچان نہیں دنیا کو  
دیدہٗ بوذرؓ و سلمانؓ کہاں سے لاؤں  
آپؐ کے حکم کو جو حکم خدا مانتے تھے  
آج میں ایسے مسلمان کہاں سے لاؤں  
آج من کنت سے انکاری ہے امت تیری  
ڈھونڈ کر منبرِ پالان کہاں سے لاؤں  
آپؐ کی نعت تو لکھنا ہے مگر سوچتا ہوں  
میں بھلا دوسرا قرآن کہاں سے لاؤں  
چلتے چلتے درِ زہراؓ نے صدا دی ہوگی  
بضعتِ منیٰ کا فرمان کہاں سے لاؤں  
کھو گیا عشقِ محمدؐ میں بڑی دیر ہوئی  
اپنا دل ڈھونڈ کے ریحان کہاں سے لاؤں



## عشقِ صادق کے بنا نعت نہیں ہو سکتی (رسولِ خدا صلی اللہ علیہ وآلہ وسلم)

عشقِ صادق کے بنا نعت نہیں ہو سکتی  
لفظ گوئگے ہوں تو پھر بات نہیں ہو سکتی

محورِ عشقِ خدا ذاتِ محمدؐ کے سوا  
لاائقِ عشق کوئی ذات نہیں ہو سکتی

یہ تو وہ ہیں کہ جو صحراؤں کو گلزار کریں  
یہ نہ چاہیں تو یہ برسات نہیں ہو سکتی

جو درِ علم سے وابستہ نہیں رہ سکتا  
علم سے اس کی ملاقات نہیں ہو سکتی

میرے کشکولِ سخن میں جو وہاں سے آئے  
اس سے بہتر کوئی خیرات نہیں ہو سکتی

دل میں روشن ہے مرے عشقِ محمدؐ کا چراغ  
دل کی بستی میں تو اب رات نہیں ہو سکتی

نعت لے جاؤں گا ریحانِ یہی پیشِ خدا  
اس سے اچھی کوئی سوغات نہیں ہو سکتی

## زمیں پر آسماں اترا محمدؐ کے قدم آئے (رسول خدا صلی اللہ علیہ وآلہ وسلم)

زمیں پر آسماں اترا محمدؐ کے قدم آئے  
وہ اپنے ساتھ لے کر عرش سے لوحِ دقلم آئے

بدل دوں گا میں تقدیرِ بشر کردار سے اپنے  
محمدؐ مصطفیٰ دنیا میں یہ کھا کر قسم آئے

کبھی احمدؐ کبھی حیدرؐ کبھی بیتِ خدا آیا  
حفاظت میں ابو طالبؐ کی سب بالا حشم آئے

درد آیا سلام آیا نبیؐ کی ذاتِ اقدس پر  
سلائی کو فرشتے اُن کے در پر دم بدم آئے

شبِ معراج تھا اک شورِ بزمِ ماہِ و انجم میں  
چلو تعظیم کی خاطر رسولِ محترم آئے

مدینے کی فضاؤں نے مرے بوسے لیے بڑھ کر  
مدینے کر بلا ہوتے ہوئے جس وقت ہم آئے

بچھا کر فرشِ مجلس منتظر تھا مومنوں کا میں  
اچانک یوں لگا گھر میں مرے شاہِ ام آئے

نویدِ فتحِ دی جبریلؑ نے آکر محمدؐ کو  
سرِ میداںِ علیؑ جسم لیے تیغ و علم آئے

وہ اک چشمِ کرم جس کے کرم کی حد نہیں کوئی  
مری جانب بھی یارب کاش وہ چشمِ کرم آئے

مدینے کی طلب میں، میں کسی صورت نہ ٹھہروں گا  
میرے رستے میں چاہے بارہا باغِ ارم آئے

نبیؐ کی نعت میں نادِ علیؑ جیسا اثر دیکھا  
کبھی ریحانِ جب نزدیک میرے رنج و غم آئے

## زلف و ابرو نہیں اوصافِ حمیدہ لکھو

(رسولِ خدا صلی اللہ علیہ وآلہ وسلم)

زلف و ابرو نہیں اوصافِ حمیدہ لکھو  
 جیسا قرآن نے سمجھا انہیں ویسا لکھو  
 ذکر جس چھت کے تلے سیدِ ابرار کا ہو  
 اس کو پھر چھت نہ کہو گنبدِ خضر لکھو  
 وہ جو سردارِ رسولان ہے خدا کا بندہ  
 اپنے جیسا تو نہ تم اُس کو خدارا لکھو  
 چاند لکھنا ہو تو نطینِ محمد لکھ دو  
 کیوں بھلا چاند کو اُن کا رخِ زیبا لکھو  
 ذکر معراج کا کرتے ہو بڑے شوق سے تم  
 لہجہ رب میں وہاں کون تھا گویا لکھو  
 شاعر و حمدِ خدا لکھنے کی خواہش ہو اگر  
 رب کے محبوب کے بچوں کا قصیداً لکھو  
 نہ لکھو خوف سے رویا شبِ ہجرت کوئی  
 موت کی سچ پہ بے خوف جو سویا لکھو  
 ذکرِ اصحابِ پیبرؐ میں خیانت نہ کرو  
 آگ دربارِ فدک اور درِ زہرا لکھو  
 جس میں ریحانِ رسالت کی مہک بھی نہ ملے  
 ایسے گلشن کو خزاؤں کا بیرا لکھو

## سب کے سب لوح و قلم ہیں لب کشا تیرے لیے (رسولِ خدا صلی اللہ علیہ وآلہ وسلم)

سب کے سب لوح و قلم ہیں لب کشا تیرے لیے  
چاند کی قدیل سورج کا دیا تیرے لیے  
کیا شبِ معراج استقبالِ خالق نے کیا  
کونا کونا آسمانوں کا سجا تیرے لیے  
چاند دو ٹکڑے کیا یک جنبشِ انگشت سے  
چاند ششے سے زیادہ کچھ نہ تھا تیرے لیے  
ہم تو عاجز ہیں تری مدحت سے اے ممدوحِ رب  
خود سراپا نعت ہے تیرا خدا تیرے لیے  
رنگ، خوشبو، چاندنی، برسات، بادل سب ترے  
خاک پر یہ فرشِ سبزے کا بچھا تیرے لیے  
حامد و محمود و احمد ماجد و امجد ہے تو  
ہے کراں تاہ کراں یہ سلسلہ تیرے لیے  
اُن کی حد ہے طورِ سینا تو حدوں سے ماورا  
منزلِ قوسین تو ہے ابتدا تیرے لیے  
خامہ و قرطاس ہوں ریحان ہو یا حرفِ نعت  
لب بہ لب صلی علی کی ہے صدا تیرے لیے

## زینت لب ذکرِ محبوبِ خدا کرتے رہے

(رسولِ خدا صلی اللہ علیہ وآلہ وسلم)

زینت لب ذکرِ محبوبِ خدا کرتے رہے  
اس طرح اپنے گناہوں کو فنا کرتے رہے

مجھ کو تو جنت در آلِ نبیٰ پر مل گئی  
لوگ ساری عمر جنت کی دعا کرتے رہے

کیوں مسیحا کی طلب میں در بدر مارے پھریں  
خاکِ پائے مصطفیٰ سے جو دوا کرتے رہے

حمدِ باری، نعتِ احمد ذکرِ آلِ مصطفیٰ  
ہم بجز اس کام کے دنیا میں کیا کرتے رہے

اُن کی بیٹی کی شان کے نواسوں کی شان  
اس طرح اجرِ رسالت ہم ادا کرتے رہے

آئینے کا تذکرہ ہے آئینہ گر کی شان  
نعتِ احمد لکھ کے ہم حمدِ خدا کرتے رہے

مصطفیٰ کا ذکر ہے ریحانِ معراجِ قلم  
ذکرِ احمد کر کے ہم خود سے وفا کرتے رہے

## عاشق حضور ہو گیا

(رسول خدا صلی اللہ علیہ وآلہ وسلم)

عاشق حضور ہو گیا دل مثالِ نور ہو گیا  
 نعت جس نے آپ کی لکھی معتبر ضرور ہو گیا  
 ان کے در پہ جو بھی آ گیا  
 بے نیازِ طور ہو گیا

حشر میں انہی کے نام پر معاف ہر تصور ہو گیا  
 طغره اُن کے نام کا لگا گھر بلا سے دور ہو گیا  
 یا نبیؐ کہا پلِ صراط  
 خود بخود عبور ہو گیا

جس میں ضو نہ تھی حضورؐ کی آئینہ وہ چور ہو گیا  
 بچ گیا وقار آدمی آپ کا ظہور ہو گیا  
 شکر کر ریحانِ عظمیٰ  
 شاعر حضورؐ ہو گیا

## نعت کہنے کا کسی کو جو ہنر آتا ہے (رسول خدا صلی اللہ علیہ وآلہ وسلم)

نعت کہنے کا کسی کو جو ہنر آتا ہے  
اس کو ہر لفظ میں قرآن نظر آتا ہے  
منزل عشق محمدؐ سے گزرنے والا  
خشک اشجار کو دیکھے تو ثمر آتا ہے

اپنے جیسا اُسے کہتے ہیں زمانے والے  
وہ جو اک لمحے میں معراج بھی کر آتا ہے  
علم کا شہر محمدؐ ہیں علیؑ دروازہ  
شہر جانے کے لیے راہ میں در آتا ہے

زلف و ابرو ہی میں ابھی ہے ابھی تک دنیا  
لوٹ کر جس کے اشارے پہ قمر آتا ہے  
ناز کر اپنے مقدر پہ زمین مکہ  
پیکر نور ہے جو بن کے بشر آتا ہے

خود وہ کیا ہو گا کہ جس شخص کے بچوں کے لیے  
عرش اعظم سے ستارہ بھی اتر آتا ہے  
میں جو ریحان گیا روضے پہ اُن کے تو سنا  
صبح کا بھولا ہوا شام کو گھر آتا ہے



## آپ کی شان ہے کیا شان مدینے والے (رسول خدا صلی اللہ علیہ وآلہ وسلم)

آپ کی شان ہے کیا شان مدینے والے      آپ ہیں وارث قرآن مدینے والے  
آپ دانائے سُبُل ختمِ رُسل ہادی کُلِّ      آپ کونین کے سلطان مدینے والے  
میں تو کیا آپ پہ صدقے مرے بچے سارے  
میرے ماں باپ بھی قربان مدینے والے

میزبان آپ کا معراج کی شب خالق تھا      آپ خالق کے تھے مہمان مدینے والے  
سنگ ریزوں کو عطا آپ نے گویائی کی      اک عالم ہوا حیران مدینے والے  
زخم کھاتے رہے مصروف دعا پھر بھی رہے  
دشمنوں پر کیا احسان مدینے والے

نام لکھ کر تیرا تعویذ کی صورت باندھا      ہم ہوئے جب بھی پریشان مدینے والے  
عبد کو آپ نے معبود سے ملوایا ہے      کام مشکل کیا آسان مدینے والے  
علم کا شہر تمہیں رب نے بنا کر بھیجا  
سونپ کر اپنا قلدان مدینے والے

مجھ کو ریحانِ جہنم سے ڈرائے نہ کوئی  
میری بخشش کا ہیں سامان مدینے والے

## اسلام کی ترویج کا عنوان خدیجہؑ (در مدح جناب خدیجۃ الکبریٰؑ)

اسلام کی ترویج کا عنوان خدیجہؑ  
ہر صاحبِ ایمان کا ایمان خدیجہؑ

ارمان خدیجہؑ تھے نبیؐ ہم نے یہ مانا  
پیغمبرِ آخر کا تھیں ارمان خدیجہؑ

خاتونِ جنات جس کی ہے بیٹی یہ وہی ہیں  
قرباں تیری عظمت پہ دل و جان خدیجہؑ

اسلام ہے احسان مسلمانوں پہ رب کا  
اسلام پہ ہے آپ کا احسان خدیجہؑ

گر دین کی تبلیغ میں زر تیرا نہ ہوتا  
یہ دین نہ چلا ہتا کبھی پروان خدیجہؑ

یہ مجلسِ شبیرؑ ہے جنت کی بشارت  
جاری ہے تیرا آج بھی فیضان خدیجہؑ


توصیف تیری ہو نہیں سکتی ہے بشر سے  
لکھ ڈالے اگر لاکھ بھی دیوان خدیجہؑ

دُختر ہے تیری چادرِ تطہیر کی مالک  
شہر ہے تیرا بولتا قرآنِ خدیجہؓ

منکر تیری عظمت کا اگر کوئی بشر ہے  
بخشش کا نہیں پھر کوئی امکانِ خدیجہؓ

کہنے کو تو ازواجِ محمدؐ ہیں کئی اور  
ہے سب سے جدا آپ ہی کی شانِ خدیجہؓ

ریحانِ ثنا مادرِ زہراؑ کی رقم کر  
یہ جان کے بخشش کا ہیں سامانِ خدیجہؓ



## حفاظت

مُوجِ دریا کی روانی پہ لکھا ہے عباسؓ  
تُو زمانے میں وفاؤں کا خدا ہے عباسؓ  
مجلسِ شہہ میں علم اٹھتا ہے تیرا ایسے  
آج بھی جیسے حفاظت پہ کھڑا ہے عباسؓ

## نبیؐ نے گڑ گڑا کر جب دعا کی

(در بدرِ جناب سیدہ)

نبیؐ نے گڑ گڑا کر جب دعا کی  
 تو رب نے سیدہ بیٹی عطا کی  
 ہے جس کے نام سے منسوب آیت  
 وہ چادر ہے جناب سیدہ کی  
 یہ خاتونِ جنات خاتونِ محشر  
 تو یوں جنت ہوئی اہلِ عزا کی  
 فرشتے ان کے در پر بھیک مانگیں  
 کوئی حد ہی نہیں جود و سخا کی  
 علیؑ کرتے ہیں حل ہر اک کی مشکل  
 مدد کرتی ہیں یہ مشکل کشا کی  
 جب ان کی گود میں شبیر آئے  
 تو قسمت جاگ اٹھی کربلا کی  
 وفا نے بھی وفا سیکھی انہی سے  
 مگر دنیا نے ان سے کب وفا کی  
 نہیں ہے شک وہ دوزخ میں جلیں گے  
 رہی ہیں سیدہ جس جس سے شاکی  
 ذلہن اک دن تو جنت بھی بنی تھی  
 عروسی تھی جناب سیدہ کی

جہاں ہے یقین کا نور کیجا  
 نہ کیوں تعظیم ہو ایسی روا کی  
 ستارہ ان کی چوکھٹ پر اتر کر  
 زیارت کر رہا ہے نقش پا کی  
 دعا جس قوم کی مانگی انہوں نے  
 خوشا تاثیر ہیں ہم اُس دعا کی  
 یہاں وعدہ کیا بچوں سے اپنے  
 وہاں پوشاک جنت میں سلا کی  
 علیٰ ہے تاج مخدومہ کے سر کا  
 کوئی دیکھے بلندی مرتضیٰ کی  
 وہ جس نے فاطمہ کا دل دکھایا  
 رہا امت میں کب وہ مصطفیٰ کی  
 نہ کیوں ہوں انبیاءِ مجہد سماعت  
 یہ محفل ہے جناب سیدہ کی  
 میرا رجس سے وہ ہیں جہی تو  
 سند حق نے عطا کی اتنا کی  
 انہوں نے روٹیاں خیرات کی تھیں  
 ملی بدلے میں آیت ہل اتی کی  
 لکھا قرآن میں کوثر کا سورہ  
 خدا نے اس طرح ان کی ثنا کی  
 چلو ریحان اُس آب و ہوا میں  
 جہاں خوشبو بسی ہو کربلا کی

## پوچھے کوئی رسول سے عظمت بتولؑ کی

(درمدح جناب سیدہ)

پوچھے کوئی رسولؐ سے عظمت بتولؑ کی  
معراج زندگی ہے ولادت بتولؑ کی

صورت ہے آیتوں سی جو صورت بتولؑ کی  
قرآن کر رہا ہے تلاوت بتولؑ کی

معنی اب اور ام ایہا کے ہوں گے کیا  
تعظیم کر رہی ہے نبوتؐ بتولؑ کی

رشتہ خدا سے کیا ہے علیؑ کا پتہ چلا  
آیا ستارے کے جو نسبت بتولؑ کی

خیاط بن کے در پہ فرشتے کھڑے رہے  
دیکھے تو کوئی طاقت و قدرت بتولؑ کی

یہ طاہرہ ہیں ایسی کسی کو نہیں کلام  
ثابت ہے آیتوں سے طہارت بتولؑ کی

جنت میں وہ ہی جائے گا وعدہ خدا کا ہے  
جس کے بھی حق میں ہوگی شہادت بتولؑ کی

کرب و بلا کے واسطے پالا حسینؑ کو  
دینِ خدا کی اس طرح خدمت بتولؑ کی

مل مل کے ہاتھ شیخ ستر میں یہ کہتے ہیں  
دوزخ میں ہم کو لائی عداوت بتولؑ کی

باغِ فدک کے چھیننے والوں کو کیا خبر  
باغِ ارم بتولؑ کا جنت بتولؑ کی

اپنا تو یہ عقیدہ ہے ریحانِ اعظمی  
کام آئے گی لحد میں مودت بتولؑ کی



## نعرہ

نشانِ حیدرؑ سجانے والو علیؑ کا نعرہ نہ بھول جانا  
نبیؑ کا فرمان ہے یہ نعرہ اسے خدا را نہ بھول جانا  
نبیؑ کا فرمان حکمِ رب ہے خدا کے بندوں یقین کر لو  
علیؑ صفاتِ خدا کا مظہر یہ اک اشارانہ بھول جانا

## بنتِ خیر البشر سیدہ آپ ہیں

(درمدح جناب سیدہ)

بنتِ خیر البشر سیدہ آپ ہیں  
 رب کی نورِ نظر سیدہ آپ ہیں  
 سیدہ، طاہرہ، مرضیہ، فاطمہ  
 مصطفیٰ کا جگر سیدہ آپ ہیں

آپ کوثر کی آیت کی تفسیر بھی  
 حقِ ادر ہے جدھر سیدہ آپ ہیں  
 ہے حدیث کساء آج بھی لب کشا  
 بامِ تطہیر پر سیدہ آپ ہیں

جتنے سجدے نبیؐ نے کیے عمر بھر  
 صرف اُن کا ثمر سیدہ آپ ہیں  
 آپ کی شان میں انما ہل اتنی  
 محترم کس قدر سیدہ آپ ہیں

جس کے قبضے میں جنت کی جاگیر ہے  
 بات ہے مختصر سیدہ آپ ہیں



جس کے در پر ستارے بھی سجدے کریں  
وہ عطاؤں کا در سیدہ آپ ہیں

اپنی بخشش کی ہم کر رہے ہیں دعا  
اُس دعا کا اثر سیدہ آپ ہیں  
باپ یوں تو محمدؐ کس کے نہیں  
اُن کی دختر مگر سیدہ آپ ہیں

باپ رحمت ہے سارے جہاں کے لئے  
اور رحمت کا گھر سیدہ آپ ہیں  
جس سے اتر ہوئے منکرانِ نبیؐ  
وہ خوشی کی خبر سیدہ آپ ہیں

فخرِ مستور ہیں جس سے دُور ہیں  
مالکِ خُلق و تر سیدہ آپ ہیں  
نور کی روشنی ہیں علیؑ و نبیؐ  
روشنی کا سفر سیدہ آپ ہیں

اُس کی قسمت میں ریحانِ جنت نہیں  
جس سے ناخوش اگر سیدہ آپ ہیں

## کرم یہ کم نہیں لب پر مرے زہرا کی مدحت ہے (در مدح جناب سیدہ)

کرم یہ کم نہیں لب پر مرے زہرا کی مدحت ہے  
سعادت کی سعادت ہے عبادت کی عبادت ہے

یہ بیٹی ہے نبی کی اور خاتونِ قیامت ہے  
بشر کی شکل میں زہرا نہیں کوثر کی آیت ہے

بحکم رب نبی ام ایہا جس کو کہتے تھے  
اسی مخدومہ عالم کا یہ جشن ولادت ہے

بقائے دین احمد ماتم شبیر میں پنہاں  
وقار دین احمد فاطمہ زہرا کی سیرت ہے

کسی بیٹی کی یوں تعظیم کوئی باپ کرتا ہے  
یہ مرضی ہے خدا کی یہ بھی اک کارِ نبوت ہے

قدم زہرا کے کیا ہیں منکر زہرا نہ سمجھے گا  
انہی قدموں تلے جنت کے سرداروں کی جنت ہے

دعائے فاطمہ زہرا سے ہم تخلیق ہوتے ہیں  
اسی بل پر ہمیں جنت میں ماتم کی اجازت ہے

نبی رحمت علیٰ رحمت ہیں رحمت فاطمہ زہرا  
یہ گھر حسنین کا کیا ہے جہاں رحمت ہی رحمت ہے

تو کیسے جائے گا جنت میں اے شبیر کے منکر  
وہاں سکہ علیٰ کا اور زہرا کی حکومت ہے

مجھے بھی کر لیا ریحان شامل مدح خوانوں میں  
کرم ہے لطف ہے بخشش ہے زہرا کی عنایت ہے



## لشکر کی طرح

پہنچے عباسؑ لب نہر جو حیدرہ کی طرح  
مشک میں نہر اٹھالی درِ خیر کی طرح  
دیکھ کر حضرت عباسؑ کو کہتے تھے عدو  
ایک انسان نظر آتا ہے لشکر کی طرح

## نظرِ فاطمہؑ کی نبیؐ کی نظر ہے

(در مدحِ جنابِ سیدہ)

نظرِ فاطمہؑ کی نبیؐ کی نظر ہے  
جہاں سیدہؑ ہیں نبوت کا گھر ہے

نبیؐ اپنے دل کا کہیں جس کو ٹکرا  
دکھاؤ کوئی اور دختر اگر ہے

ستارہ کسی اور در پر نہ آزا  
یہ در تو ستاروں کا نورِ نظر ہے

میری تو سمجھ میں یہی بات آئی  
محمدؐ کے سجدوں کا زہراؑ ثمر ہے

کبھی باتِ اقصیٰ کی اور باری کی  
فدک کی مگر بات کیوں در گزر ہے

تیرا دل دکھا کر ملے کیسے جنت  
کہ سردارِ جنت تمہارا پسر ہے

ہے خلدِ بریں اُن کی منزل یقیناً  
تہماری مودت میں جن کا سفر ہے

ہے شوہر بھی بیٹے بھی مہرِ امامت  
تو مہرِ نبوت تمہارا پدر ہے

اگر دیکھنا ہو مشیتِ خدا کی  
رُخِ فاطمہ دیکھ لینا کدھر ہے

ہے خیرِ شکن بت شکن ان کا شوہر  
تو بابا کا اعجازِ شق القمر ہے

کیا جب سے محرومِ حقِ وراثت  
اسی دن سے دنیا یہ زیر و زبر ہے

نبیؐ نے بتایا ہے تعظیم کر کے  
درِ فاطمہؑ سجدہ گاہِ بشر ہے

میں ریحان لکھتا ہوں زہراؑ کی مدحت  
میری دسترس میں یہی اک ہنر ہے

## نمازِ شکر کی آیت جناب زینبؑ ہیں

(درمدح جناب زینبؑ)

نمازِ شکر کی آیت جناب زینبؑ ہیں  
 حسینؑ کی شریعت جناب زینبؑ ہیں  
 وقارِ صبرِ امامت جناب زینبؑ ہیں  
 علیؑ کی شانِ جلالت جناب زینبؑ ہیں  
 جو اب مریم و سارا ہیں فاطمہؑ زہرا  
 جناب زہراؑ کی سیرت جناب زینبؑ ہیں  
 بنائے مجلسِ شہیرہؑ ڈالنے والی  
 اساسِ غم پہ عمارت جناب زینبؑ ہیں  
 جہاں بھی بزمِ حسینؑ ہے وہاں موجود  
 یہاں بھی محوِ سماعت جناب زینبؑ ہیں  
 زمینِ کرب و بلا پر ادا ہوئی جو نماز  
 اذانِ حسینؑ اقامت جناب زینبؑ ہیں  
 تمام اہلِ حرم کی حسینؑ طاقت تھے  
 دلِ حسینؑ کی طاقت جناب زینبؑ ہیں  
 کھلا کہ نہجِ بلاغہ میں جو بلاغت ہے  
 بلاغتوں کی فصاحت جناب زینبؑ ہیں  
 ریحانِ فکرِ شفاعت ہو کس لیے مجھ کو  
 مری دلیلِ شفاعت جناب زینبؑ ہیں

## فضہؑ کمالِ تربیتِ سیدہؑ کا نام (در مدحِ جنابِ فضہ سلام اللہ علیہا)

فضہؑ کمالِ تربیتِ سیدہؑ کا نام  
رہتا تھا جس کے لب پہ نبیؐ و خدا کا نام

رہتی تھیں اس خیال سے ہر وقت با وضو  
کس وقت اُن کو لینا پڑے فاطمہؑ کا نام

قرآن کی زبان میں کرتی تھیں گفتگو  
قرآنِ سمجھ کے لیتی تھیں مشکل کشا کا نام

جس کو حسنؑ حسینؑ ادب سے کریں سلام  
عباسؑ نے بھی سیکھا ہو جس سے وفا کا نام

چاندی تھیں چاندنی تھیں بقولِ رسولِ حق  
ان سے ہی روشناس ہوا کیمیا کا نام

ماں کی طرح سے کرتے تھے فضہؑ کا احترام  
حسینؑ کے لیے تھیں یہ ماں کی دعا کا نام

فضہ نے تخت و تاج کو ٹھوکر پہ رکھ دیا  
جب سے سنا تھا دخترِ خیرِ اُورا کا نام

بن کر کینزِ فاطمہ مخدومہ بن گئیں  
ماتا ہے یوں بھی خاک کو خاکِ شفا کا نام

عباسؑ کے جلال کی تصویر بن گئیں  
خالم نے جب لیا دلِ خیرِ کشا کا نام

ریحان جس کی گود میں کھیلیں اماں تیں  
فضہؑ ہے ایسی منزلِ جنت نما کا نام



## انعام

بصد خلوص بصد احترام بھیجا ہے  
نبیؐ پسند کریں وہ انعام بھیجا ہے  
خوشا نصیب تجھے حراؑ خبابِ زینبؑ نے  
دعا کے دوش پہ رکھ کر سلام بھیجا ہے



## ام البنین مادرِ عباسؑ نامدار

(در مدحِ مادرِ عباسؑ ام البنین سلام اللہ علیہا)

ام البنین مادرِ عباسؑ نامدار  
 جس نے کیے حسینؑ پہ بیٹے کئی نثار  
 کہتی تھیں میں تو فاطمہ زہراؑ کی ہوں کنیز  
 حاصل ہے مجھ کو ملک کنیزی کا اقتدار  
 بیٹے میرے غلام ہیں ابنِ بتولؑ کے  
 فضلہٗ مثال مجھ کو بھی حسینؑ سے ہے پیار  
 عباسؑ کو وفا کے سبق سب پڑھا دیے  
 کہتی تھیں مجھ کو حشر میں کرنا نہ شرمسار  
 پہنچی خبر مدینے میں مارے گئے حسینؑ  
 پوچھا وفا سے پھر گیا کیا میرا گلغزار  
 بولا بشیر آپ کے بیٹے نے جان دی  
 پھر شمر نے کیا شہہ کرب و بلا پہ وار  
 ام البنینؑ زوجہٗ نفسِ رسولؐ تھیں  
 ام حسنہٗ حسینؑ ہی کہہ کر انہیں پکار  
 زہراؑ کی جو کمی تھی وہ پوری نہ ہو سکی  
 زینبؑ کو پھر بھی ان سے ملا صبر اور قرار  
 ریحانِ جب بھی دیتا ہوں میں ان کا واسطہ  
 مشکل کشائی کرتے ہیں عباسؑ ذی وقار

## ایک قطرے کو گھڑی بھر میں سمندر دیکھ کر

(در مدح جناب حر علیہ السلام)

ایک قطرے کو گھڑی بھر میں سمندر دیکھ کر  
 رشک نبیوں کو بھی ہے حُرّ کا مقدر دیکھ کر  
 کیوں نہ ملتا حُرّ کو دامانِ حسینؑ ابنِ علیؑ  
 پاؤں پھیلائے تھے اس نے بھی تو چادر دیکھ کر  
 گو کہ پیاسوں میں نہیں تھا تسمّے انمال تھا  
 پیاس اُس کی بڑھ گئی تھی موج کو ٹر دیکھ کر  
 مل گیا رومالِ زہراؑ زانوئے شہیرؑ بھی  
 بھیک شہہ نے حُرّ کو دی طرفِ گداگر دیکھ کر  
 صبحِ عاشورہ جب آیا حُرّ جھکائے اپنا سر  
 سب خطائیں بخش دیں شہہ نے جھکاسر دیکھ کر  
 مکرانہ زندگی چھوڑی شہادت کے لئے  
 خیمہ شہیرؑ میں جنت کا منظر دیکھ کر  
 کتنا قسمت کا دھنی اور صاحبِ ادراک تھا  
 آگیا مرنے کو اک چھوٹا سا لشکر دیکھ کر  
 رات بھر سویا نہیں بے چین تھا بیدار تھا  
 سو گیا خاکِ شفا کا نرم بستر دیکھ کر  
 ناپنے والے قدِ ریحانِ بزمِ شعر میں  
 ہو گئے ہیں دم بخود بالائے منبر دیکھ کر

الحمد

# تصور میں مرے کرب و بلا ہے اور میں ہوں

(در مدح جناب حبیب ابن مظاہر علیہ السلام)

تصور میں مرے کرب و بلا ہے اور میں ہوں  
 حبیب ابن مظاہرؑ کی ثنا ہے اور میں ہوں  
 خیالِ مدحتِ ابن مظاہرؑ جب سے ہے دل میں  
 میرے سر پر دعائے سیدہؑ ہے اور میں ہوں  
 رفیقِ حضرتِ شہیرؑ کی مدحتِ گزاری میں  
 قلم کاغذ ہے محرابِ دعا ہے اور میں ہوں  
 زمانے میں نہیں ملتی مثالِ دوستی ایسی  
 اسی اک دوستی کا تذکرہ ہے اور میں ہوں  
 لبِ قرطاس نے میرے قلم کے پاؤں چومے ہیں  
 بہت خوش اس ادا پر دل میرا ہے اور میں ہوں  
 مجھے لکھتا ہیں اوصافِ حبیب ابن مظاہرؑ سب  
 اسی میں منہمکِ فکرِ رسا ہے اور میں ہوں  
 حبیب ابن مظاہرؑ ناصرِ سبطِ شہیرؑ ہیں  
 میری آنکھوں میں اُنکی خاکِ پا ہے اور میں ہوں  
 ضعیفی میں جوانوں کے جو تیور سے لڑارن میں  
 اسی کی یاد کا اک سلسلہ ہے اور میں ہوں  
 درِ ابن مظاہرؑ کا گدارِ یحجان میں بھی ہوں  
 میرے کشکول میں اُن کی عطا ہے اور میں ہوں

## تذکرہ تلوار کا یا ذکر ہو میدان کا (در مدح حضرت علیؑ)

تذکرہ تلوار کا یا ذکر ہو میدان کا  
ذہن جاتا ہے سوئے حیدر ہر اک انسان کا  
ہم علیؑ کو رب نہیں کہتے مگر ہم کیا کریں  
بندۂ معبود ہے، معبود ہی کی شان کا

شاہِ مرداں شیر یزداں قوت پروردگار  
اُس کی ہے تعریف جو کہ مرد ہے میدان کا  
لافتی الا علیؑ لاسیف الا ذوالفقار  
میں نے یہ مصرعہ لیا جبریل کے دیوان کا

گھر دیا اللہ نے بدلے میں جاں حیدر نے دی  
اس طرح احسان سے بدلہ دیا احسان کا  
ساکنِ کعبہ علیؑ، حیدر علیؑ، صفدر علیؑ  
یہ ہے فرمانِ خدا یہ فیصلہ قرآن کا

بعد میں من کنت مولا کی صدا احمدؑ نے دی  
پہلے اک منبر بنایا دشت میں پالان کا

سو گئے ہجرت کی شب مولا علیؑ یہ کہہ کے بس  
اے میرے بھائی میں صدقہ ہوں تمہاری جان کا  
وہ علیؑ کو کس طرح مولا کہے بعد غدیر  
جس کو فرمانِ نبیؐ پر شک ہوا ہزبان کا

علم کا در کہہ کے شہر علم نے مصرعہ کہا  
دین میں عشقِ علیؑ ہے راستہ ایمان  
آیت تکمیلِ دین آتی تو آتی کس طرح  
مرحلہ باقی تھا خم میں اک بڑے اعلان کا

تھے اگر قرآنِ ناطقِ مصطفیٰ و مرتضیٰ  
نام دیجیے پھر ابوطالب کو بھی جزدان کا  
کس نے بلوایا فلک پر گفتگو کس سے ہوئی  
بولنے والے کا لہجہ تھا علیؑ کی شان کا

جب خدا جسمانیت رکھتا نہیں تو سوچئے  
میزباں معراج میں پھر کون تھا مہمان کا  
لہجہ پہچانا ہوا خوشبو سے بھی مانوس تھا  
یہ خدا ہے یا علیؑ تھا مسئلہ پہچان کا  
نام میرا کاٹنے والو حسد کی تیغ سے  
سورۂ رحمان میں بھی نام ہے ریحان کا

## کاغذ سے قلم سر نہ اٹھا اور ابھی اور (در مدحِ مولا علیؑ)

کاغذ سے قلم سر نہ اٹھا اور ابھی اور  
لکھ منقبتِ شیرِ خدا اور ابھی اور

یہ گوہرِ مدحت ہے بہت اشرف و اعلیٰ  
چُن کر اسے پلکوں پہ سجا اور ابھی اور

بیدار رکھو اپنی سماعت سرِ محفل  
پڑھتے رہو تم صلی علی اور ابھی اور

صورت میں فرشتوں کی محبت میں علیؑ کی  
آئیں گے یہاں اہلِ ولا اور ابھی اور

یہ بارہویں حیدرؑ کی ہے آمد کا زمانہ  
کچھ دیر کرو دل سے دعا اور ابھی اور

بغضِ اسدِ اللہ میں جل جل کے بلاخر  
کچھ ہو گئے کچھ ہوں گے فنا اور ابھی اور

حیدرؑ کی محبت میں جو کافر کہا اُن کو  
خوش ہو کے نصیری نے کہا اور ابھی اور

ملتے رہو چہرے پہ میرے یونہی عزیزو  
غازے کی طرح خاکِ شفا اور ابھی اور

میں بارشِ مدحت کا نہیں قطرہ آخر  
برے گی یہ مدحت کی گھٹا اور ابھی اور

مرقد میں علیؑ آئے ہیں رُک جاؤ فرشتو  
لینے دو زیارت کا مزا اور ابھی اور

دعویٰ ہے محبت کا اگر ابنِ علیؑ سے  
بڑھتی رہے ماتم کی صدا اور ابھی اور

ریحان کیے جا تو یونہی مدحتِ حیدرؑ  
کر اجرِ رسالت کو ادا اور ابھی اور

## صدی

قسمِ خدا کی یہ سب روشنی تمہاری ہے  
تمام غم بھی تمہارے خوشی تمہاری ہے  
امامِ عصرؑ ہو یہ ماہ و سال کیا شے ہیں  
ازل سے تابہ ابد ہر صدی تمہاری ہے

## جس سر میں ترے عشق کا سودا نہیں ہوگا

(در مدحِ مولا علیؑ)

جس سر میں ترے عشق کا سودا نہیں ہوگا  
اُس سر سے ادا ہو کے بھی سجدا نہیں ہوگا

جس آنکھ میں اُس نور کا جلوہ نہیں ہوگا  
وہ اُن کو بشرمانے تو شکوہ نہیں ہوگا

جب تک نہ علیؑ آئیں گے اے پالنے والے  
گھر تیرا صنم خانہ ہے کعبہ نہیں ہوگا

مت مان میرے مولا کو تو نور کا پیکر  
مُرغا نہ ازاں دے تو سویرا نہیں ہوگا

کیوں سنتا نہیں نام علیؑ کا تو ازاں میں  
اس نام کے سن لینے سے بہرا نہیں ہوگا

بے حب علیؑ تو نے پڑھی ہیں جو نمازیں  
ماٹھے سے تیرے دور یہ دھبہ نہیں ہوگا



تم بنتِ اسد تو نہیں اے مادرِ عیسیٰ  
کعبہ تو کسی طور کلیسا نہیں ہوگا

تم لاکھ مٹاتے رہو دیوار کے شق کو  
یہ خام خیالی ہے کہ چرچا نہیں ہوگا

بغضِ اسدِ اللہ کی بیماری سے بچنا  
اس مرض کا بیمار تو اچھا نہیں ہوگا

وہ جس کے قدم مہرِ نبوت پہ رہے ہوں  
جز نور یہ رتبہ تو بشر کا نہیں ہوگا

اک نور کے دو ٹکڑے نبی اور علیؑ ہیں  
میں کیسے بشر مان لوں ایسا نہیں ہوگا

مرجاؤں اگر ذکرِ علیؑ میں تو خوشی ہے  
میری تو لحد میں بھی اندھیرا نہیں ہوگا

فرمانِ محمدؐ ہے میرے مولاؑ کے حق میں  
جو تیرا نہیں ہوگا وہ میرا نہیں ہوگا

معمور ہے ریحانؑ یہ دل ذکرِ علیؑ سے  
میرا تو کفن بھی کبھی میلا نہیں ہوگا

## اس بات پہ نادانوں نے سوچا نہیں کچھ بھی (درمدحِ مولا علیؑ)

اس بات پہ نادانوں نے سوچا نہیں کچھ بھی  
بے حُبِ علیؑ سجدوں سے ملتا نہیں کچھ بھی

جب تک نہ علیؑ آئے وہ مسکن تھابتوں کا  
تھا اس کے سوا اور تو کعبہ نہیں کچھ بھی

گھر اپنا علیؑ کو دیا یہ کہہ کے خدا نے  
حیدرؑ کی محبت سے زیادہ نہیں کچھ بھی

کہتا تھا نصیری یہ قسم کھا کے خدا کی  
حیدرؑ کو خدا کے سوا کہنا نہیں کچھ بھی

نیکی کے فرشتے نے میری فردِ عمل پر  
جز نامِ علیؑ اور تو لکھا نہیں کچھ بھی

بھیجی کبھی آیت کبھی شمشیرِ عطا کی  
وہ کہتے ہیں اللہ نے بھیجا نہیں کچھ بھی

بے حبِ علیؑ غلڈ کی جاگیر ملے گی  
اللہ کے قانون میں ایسا نہیں کچھ بھی

توڑا درِ خیبر کو مرے مولا علیؑ نے  
اوروں نے بجز دین کے توڑا نہیں کچھ بھی

لے دیکے میرے پاس محبت ہے تمہاری  
ہے اس کے سوا اور تو مولاؑ نہیں کچھ بھی

حیدرؑ کی غلامی کا اثر اتنا لیا ہے  
قبر کی نگاہوں میں یہ دنیا نہیں کچھ بھی

یہ کہہ کے پڑھی ناؤ علیؑ میرے نبیؐ نے  
جلد آؤ کہ غیروں کا بھروسہ نہیں کچھ بھی

دامن مرا بے مانگے ہی مولاؑ نے بھرا ہے  
میں نے تو زباں سے ابھی مانگا نہیں کچھ بھی

مصروف ہوں ریحان میں حیدر کی ثنا میں  
مرقد میں نکیرین سے خطرہ نہیں کچھ بھی

وہ جس کا نام ہی مشکل میں اسبابِ کرم ٹھہرے  
(در مدحِ مولا علیؑ)

وہ جس کا نام ہی مشکل میں اسبابِ کرم ٹھہرے  
پھر اُس کا ذکر نہ کیونکر لیوں پر دم بدم ٹھہرے  
حفاظتِ باپ اور بیٹے نے ملکر کی نبوت کی  
ابو طالبؑ کے جیسا کوئی کیونکر محترم ٹھہرے  
نصیری نے جہاں آکر بغاوت ہم سے کر دی ہے  
عقیدے کی اسی منزل پہ آکر آج ہم ٹھہرے  
مسافتِ خانہ کعبہ کے مہماں کی ہے بس اتنی  
چلے عرشِ بریں سے اور کعبے میں قدم ٹھہرے  
خوشی سے کھل اٹھی دیوارِ کعبہ آگئے حیدرؑ  
ہوئے رخصت درونِ کعبہ تھے جتنے منم ٹھہرے  
منافق جس قدر آئے مقابل میرے مولا کے  
کہیں ٹھہرے نہیں سیدھے سرِ ملکِ عدم ٹھہرے  
بلندیِ آسمانوں کی بھی کم ہے پائے حیدرؑ سے  
سرِ نمبرِ نبوت میرے مولا کے قدم ٹھہرے  
نبیؑ کے علم کا محورِ خدا کی ذات کا مظہر  
وہی ہوتا ہے جسکے ہاتھ پر دیں کا علم ٹھہرے  
دعا ریحان کرتا ہوں اسی دن موت آجائے  
علیؑ کی مدح گوئی میں اگر میرا قلم ٹھہرے

## عشق احمدؑ عشق حیدرؑ عشق سرورؑ چاہیے (درمدح مولا علیؑ)

عشق احمدؑ عشق حیدرؑ عشق سرورؑ چاہیے  
چودہ دروازوں کا جنت میں مجھے گھر چاہیے  
بند کرنے کو جو کوزے میں سمندر چاہیے  
اے قلم لکھنا تجھے نعتِ پیبر چاہیے  
نعتِ سرکارِ دو عالم یوں تو لکھ سکتا نہیں  
اس سعادت کے لیے جبریلؑ کا پر چاہیے  
کربلا اک سمت کعبہ اک طرف اے دل بتا  
آب زم زم چاہیے یا آبِ کوثر چاہیے  
انبیاءِ رومالِ زہراؑ مل تو سکتا ہے تمہیں  
ہاں مگر اس کے لیے حرؑ کا مقدر چاہیے  
ہر کسی کو مل نہیں سکتا علمِ اسلام کا  
اس علم کی شان کو نفسِ پیبر چاہیے  
کتنا آساں ہے حصولِ خلدِ مجھ سے پوچھیے  
آپ کے دل میں ذرا سی حبِ حیدر چاہیے  
طولِ سجدے کو دیا شبیرؑ سے بولے رسولؐ  
اس کے بدلے ایک سجدہ زیرِ خنجر چاہیے  
رزمِ گاہِ شعر میں ریحان کو بہرِ جہاد  
بابِ شہرِ علم سے لفظوں کا لشکر چاہیے

## ”مسلمِ اوّل شبہِ مرداںِ علی“

(درمدحِ مولا علی)

”مسلمِ اوّل شبہِ مرداںِ علی“  
صاحبِ قرآن کا قرآنِ علی

وہ علی جو رازِ کن کا رازِ داں  
وہ علی قائم ہوئی جس سے ازاں  
یہ زمیں ہے جس کے سجدے کا نشاں  
انبیاء پر جس کے ہیں احساں، علی

ہاتھ میں جس کے ہے نبضِ کائنات  
حکمِ رب سے بانٹتا ہے جو حیات  
دے رکوعِ حق میں سائل کو زکوٰۃ  
ہے خدا کے دین کا عنوانِ علی

لحمکِ لحمی وہ مولودِ حرم  
چومے ہیں مہرِ نبوت نے قدم  
رب نے دی شمشیرِ احمد نے علم  
ہے خدا کی شان کا انساںِ علی

رزق کی ترسیل پر مامور ہیں  
 دستِ خالق اس لیے مشہور ہیں  
 کون کہتا ہے علیؑ مجبور ہیں  
 ہمہصفاتِ قوتِ یزداں علیؑ

ہیں ابوطالبؑ کے سجدوں کا اثر  
 طے کریں لحوں میں صدیوں کا سفر  
 ان کی مٹھی میں ہیں سارے بحر و بر  
 کل ایماں کون ہے ہاں ہاں علیؑ

بالیقین استادِ جبریلؑ امیں  
 گھومتی ہے ان کے کہنے پر زمیں  
 علم کا در ہیں امیر المومنین  
 مشکوں میں درد کا درماں علیؑ

خیر و خندقِ اُحدِ جنگِ جمل  
 اتنی ساری مشکلیں اور ایک حل  
 تھا علیؑ کا نام ہی خیر العمل  
 جسم ہے اسلام اُس میں جاں علیؑ

تجّ حیدرِ مشرکوں کے واسطے  
 بند کر دے زندگی کے راستے  
 جب بھی چلتی تھی خدا کے نام سے  
 فتح پاتے تھے سر میاں علیؑ

کیا عبادت کیا سخاوت ہو رقم  
 ساری دنیا کے شجر بن کر قلم  
 یہ زمیں کاغذ بنے پھر بھی ہے کم  
 ہے تیری توصیف کب آساں علیؑ

تیرا لہجہ لہجہ پروردگار  
 تیرا چہرہ چہرہ پروردگار  
 تیرا حملہ حملہ پروردگار  
 کون ہے تو عقل ہے حیراں علیؑ

ہو کرم ریحان پر اے بو تراب  
 آپ کا باب الحوائج ہے خطاب  
 یہ سمجھ کر اب کرم کیجیے شتاب  
 آپ کے قنبر کا ہوں سلماں علیؑ



## فیصلہ اب یہ روشنی کا ہے

(درمدح مولا علی)

فیصلہ اب یہ روشنی کا ہے نور دنیا میں سب علی کا ہے  
 جنگ کرنے چلا علی سے کیوں یہ ارادہ تو خود کشی کا ہے  
 قتل مرحب نہیں ہے یہ لوگو  
 صاف یہ قتل تیرگی کا ہے

علم کا شہر سیدہ کا پدر علم کا در بتول ہی کا ہے  
 جب مہکنا تو بو علی کی ہو حکم ہر پھول کو کلی کا ہے  
 یوں نصیری کو پیار کرتا ہوں  
 کیوں کہ بندہ تو وہ علی کا ہے

جو بھی چاہے پکار لے ان کو میرا مولا علی سبھی کا ہے  
 منکروں کے لیے ہے تیغ خدا یہ جو نعرہ علی علی کا ہے  
 قویج اعدا کو یہ خبر نہ ہوئی  
 تر سپاہی حسین ہی کا ہے

دے کے ریحانِ خلد بولے علی  
 یہ صلہ تیری شاعری کا ہے

## واقف نہیں جو خانہ داور کے نور سے

(در مدح مولا علی)

واقف نہیں جو خانہ داور کے نور سے  
وہ روشنی طلب کرنے حیدر کے نور سے  
پہچان لیں گی فاطمہ میدانِ حشر میں  
مجھ کو نشانِ ماتمِ سرور کے نور سے

دو جسم ایک نور ہے ہجرت کی شب کھلا  
ملتی ہے اک دلیل یہ بستر کے نور سے  
مولا علیؑ تو نورِ خدا ہیں خدا گواہ  
جل جائے طور حضرتِ قنبر کے نور سے

امن و اماں کا صلح و مروت کا خلق کا  
روشن ہر اک چراغ ہے شبر کے نور سے  
بخشی ہے دین حق کو خدیجہؑ نے روشنی  
بارا دیئے جلائے ہیں دختر کے نور سے

ریحانِ حرفِ مدح ستاروں میں ڈھلتے ہیں  
لکھتا ہوں شعر سورہ کوثر کے نور سے

## مدحتِ نفسِ پیبر کے لیے

(درمدحِ مولا علی)

مدحتِ نفسِ پیبر کے لیے      حرفِ کچھ اسمائے داور کے لیے  
شق کیا دیوار کو در کے لیے      روشنی درکار تھی گھر کے لیے

وہ زچہ خانہ مرے مولا کا ہے  
تم نے بوسے جس کے پتھر کے لیے

خود کریں نانِ جویں پر انحصار      نعمتیں سلمانِ دقنبر کے لیے  
زیب دیتا ہے لقب شیرِ خدا      فاطمہ زہرا کے شوہر کے لیے

مات کھائی تو خدا کے ہاتھ سے  
فخر کی ہے باتِ عتر کے لیے

یا علی مولا علیٰ ناوِ علی      ہے وظیفہِ غلڈ و کوڑ کے لیے  
کون کس قابل ہے رب کو تھا پتہ      چن لیا حیدر کو خیر کے لیے

نام سے ریحانِ ظاہر ہے مرے  
میں تو اک خوشبو ہوں منبر کے لیے

## ایمان مشکلوں کا بھی مشکل کشا ہے

(در مدح مولیٰ علیؑ)

ایمان مشکلوں کا بھی مشکل کشا ہے  
 مشکل کشا کو صرف بھروسہ خدا پہ ہے  
 دستِ علیؑ پہ ہے درِ خیبر کچھ اس طرح  
 کاغذ کا ٹکڑا جسے معلق ہوا پہ ہے

ہجرت کی شب رسولؐ کے بستر پہ دیکھیے  
 حیدرؑ تو محو خواب ہیں تکیہ خدا پہ ہے  
 میں دیکھتا ہوں کیوں نہ دعا ہوگی مستجاب  
 نادِ علیؑ کا نقش جو دستِ دعا پہ ہے

اُن کو شعورِ علم کی دولت نہ مل سکی  
 ایمان جن کا دشمن آلِ عبا پہ ہے  
 اُس کو فشاہِ قبر کا انعام چاہیے  
 دھبہ علیؑ کے بغض کا جس کی روا پہ ہے

آغاز جس کا بدر کے میدان سے ہوا  
 کرب و بلا میں بغض وہی انتہا پہ ہے  
 ریحانِ جس کو خلدِ بریں کی تلاش ہے  
 اُس کی نظرِ مدینہ نجف کر بلا پہ ہے

## آپ ہیں وارثِ قلم آپ کی بات اور ہے (درمدح مولا علی)

آپ ہیں وارثِ قلم آپ کی بات اور ہے  
آپ ہیں صاحبِ علم آپ کی بات اور ہے

آپ علی ولی وصی آپ محافظِ نبی  
آپ ہیں رونقِ حرم آپ کی بات اور ہے

دستِ خدا بھی آپ ہیں آپ ابو تراب ہیں  
اور میں کیا کروں رقم آپ کی بات اور ہے

شانِ نزولِ انما وجہ بنائے بل اتی  
مالکِ کوثر و ارم آپ کی بات اور ہے

خبر شکنِ شہدِ عرب آپ کی تیغِ تیغِ رب  
پروردگار کی قسم آپ کی بات اور ہے

کعبے میں آپ کا ظہور جس وقت ہو گیا حضور  
قدموں میں گر پڑے صنم آپ کی بات اور ہے

خیبر و خندق و جمل آپ کی تیغ کا عمل  
دینِ خدا کا ہے بھرم آپ کی بات اور ہے

مشکل کُشا کہے کوئی، کوئی سمجھتا ہے خدا  
آپ ہیں کتنے محترم آپ کی بات اور ہے

بسترِ مصطفیٰ پہ جب سوئے تھے آپ ایک شب  
سمجھے سبھی شبہِ اُمم آپ کی بات اور ہے

کوئی جری لڑا نہ جب کہنا پڑا نبیؐ کو تب  
آئے وارثِ علم آپ کی بات اور ہے

مشکل پڑی ہے جب کبھی دل نے کہا ہے بس یہی  
آپ ہی کیجئے کرم آپ کی بات اور ہے

غیروں کے در پہ جاؤں کیوں دست طلب بڑھاؤں کیوں  
آپ کے در پہ سر ہے خم آپ کی بات اور ہے

مجھ کو ریحانِ اعظمی کرنا ہے بس علیؑ علی  
کہتا ہے دل بھی دم بدم آپ کی بات اور ہے

## علیٰ کا مرتبہ کیا ہے نبیؐ جانے خدا جانے

(در مدحِ مولا علیؑ)

علیؑ کا مرتبہ کیا ہے نبیؐ جانے خدا جانے  
ہماری عقل ہے محدود ہم جانے تو کیا جانے  
نبیؐ کے حکم پہ ہم تو انہیں مولا سمجھتے ہیں  
نصیری بڑھ گئے حد سے نجانے کیوں خدا جانے  
لحد میں مجھ کو سونے دو فرشتو مجھ سے مت پوچھو

سر محشر مرا کیا ہو مرا مشکل کشا جانے  
اگر سننا ہے کچھ مجھ سے تو بس ناد علیؑ سن لو  
پھر اس کے بعد تم جانو مرا حاجت روا جانے  
علیؑ دستِ خدا عینِ خدا نفسِ شبیرؑ ہے  
علیؑ کو گر کوئی جانے خدا و مصطفیٰؐ جانے

لگا تو شوق سے فتوے غمِ شبیرؑ پر واعظ  
عدالتِ فاطمہ کی حشر میں دے کیا سزا جانے  
غمِ شبیرؑ میں رونا عبادت ہے عزادارو  
کوئی اس کو سزا سمجھے کوئی اس کو جزا جانے

فلک پر کہکشاں کیا ہے یہ خاک پائے حیدرؑ ہے  
جسے تم چاند سمجھے ہم علیؑ کا نقش پا جانے  
ملے گا بیت کے بدلے میں ہم کو بیتِ جنت میں  
تمہیں شک ہو تو ہو ہم تو مقدر کا لکھا جانے

## لوگ اس بات پر سوچتے رہ گئے

(درمدحِ مولا علی)

لوگ اس بات پر سوچتے رہ گئے  
 کعبہ کس کا ہے گھر سوچتے رہ گئے  
 ہے خدا لامکاں یہ ہے کس کا مکاں  
 سارے دیوار و در سوچتے رہ گئے  
 ہیں علیؑ یا نبیؑ فرشِ ہجرت پہ یہ  
 لوگ تابہ سحر سوچتے رہ گئے  
 پہنچے حیدرؑ اِدھر ٹوٹا خیبر کا در  
 سورما جوڑے سر سوچتے رہ گئے  
 لہجہ رب میں یہ کس نے کی گفتگو  
 خود بھی خیر البشر سوچتے رہ گئے  
 میری مشکل تو نادِ علیؑ سے ٹلی  
 تم دُعا اور اثر سوچتے وہ گئے  
 میں نے پہچانا حیدرؑ کو مرقد میں بھی  
 اُن کے منکر مگر سوچتے وہ گئے  
 ایک لمحے میں حرؑ سوئے جنت گیا  
 بد نسب رات بھر سوچتے رہ گئے  
 چند ساعت میں ریحانِ مدحت لکھی  
 کتنے اہل ہنر سوچتے رہ گئے



## سایہ ہے میرے مولاً کا اشجار سے بہتر (درمدحِ مولانا علی)

سایہ ہے میرے مولاً کا اشجار سے بہتر  
نعلینِ علی ہے مجھے دستار سے بہتر

اک مصرعے میں تاثیر ہے اشعار سے بہتر  
مطلع ہے میرا مطلعِ انوار سے بہتر

بدلے میں تیری دید کے مرنے میں خوشی ہے  
جینا نہیں مولانا تیرے دیدار سے بہتر

غزوات میں کچھ ایسے مناظر بھی ہیں محفوظ  
اصحاب کی رفتار تھی رہوار سے بہتر

ننھا سا علی آئے جو میدانِ وفا میں  
ہلکا سا تبسم بھی ہے ہتھیار سے بہتر

جاں دے کے یہ انصارِ حسینؑ نے بتایا  
انسان ہوا کرتے ہیں کردار سے بہتر

چاہا تھا نصیری نے خُدا آنکھوں سے دیکھے  
کوئی نہ ملا حیدرِ کراڑ سے بہتر

اصحابِ پیبرؐ میں بھی کچھ لوگ ہیں اچھے  
لیکن نہیں شہیرؐ کے انصار سے بہتر

رکھ دینا لحد میں مری خوشبو کے لیے تم  
ہے خاکِ شفاِ عطر کی مہکار سے بہتر

ریحانِ اگر منکرِ حیدرؐ ہو مقابل  
چلتا ہے قلمِ اُس گھڑی تلوار سے بہتر



## دوستی

دوستی کو دوام بخشا ہے  
عشق کو اک نظام بخشا ہے  
جان دے کر حبیبؐ نے شہہ پر  
خود کو اعلیٰ مقام بخشا ہے

## اس طرح قبر میں میرے لیے حیدر بولے

(درمدح مولا علی)

اس طرح قبر میں میرے لیے حیدر بولے  
 جیسے قطرے کی حمایت میں سمندر بولے  
 آگیا جس کا ہے گھر بھاگ چلو کعبے سے  
 منہ کے بل گر کے صنم کعبے کے اندر بولے  
 کل علم اس کو ملے گا کہ ہے جو مرد خدا  
 نامراد آنے پہ یاروں سے پیہر بولے  
 کل علم دو نگا اُسے تیغ ملی رب سے جسے  
 بزدلی دیکھ کے یاروں سے پیہر بولے  
 مار کے مرحب خود سر کو پکارے مولا  
 "نام میرا ہے علیؑ ماں مجھے حیدر بولے"  
 لافسی الا علیؑ آج تو سب کہتے ہیں  
 جنگِ خیبر میں تو جبریلؑ کے شہہ پر بولے  
 اُس کی توصیف میں کیا کوئی زباں کھولے گا  
 جس کی تعریف میں قرآن برابر بولے  
 یا علیؑ آپ کو کیا کہہ کے پکاریں ہم لوگ  
 کوئی رب بولے کوئی ساقی کوثر بولے  
 کتنا خوش بخت ہے ریحان کہ ساری دنیا  
 تیرے مولا کا تجھے خاص سنخور بولے

(۱) سچے بھائی کی محبت کا مصدقہ

## جز علی کوئی بھی مولودِ حرم ہونہ سکا

(درمدحِ مولا علی)

جز علیؑ کوئی بھی مولودِ حرم ہو نہ سکا  
 انا قدرت کا کسی پر بھی کرم ہو نہ سکا  
 دستِ حیدرؑ میں جب آیا تو بڑی شان بڑھی  
 یہ علم غیر کے ہاتھوں سے علم ہو نہ سکا  
 یہ بھی کوشش تھی کہ بت خانہ بنا دیں کعبہ  
 خوابِ کفار حقیقت سے بہم ہو نہ سکا  
 مستقل چلتا رہا راہِ خیانت پہ قلم  
 مرتبہ حیدرؑ کرار کا کم ہو نہ سکا

دستِ حیدرؑ میں کہ وہ دستِ علمدار میں ہو  
 دور کوئی ہو علمِ دین کا خم ہو نہ سکا  
 جز علیؑ مہرِ نبوت پہ قدم کس نے رکھا  
 ایسا پاکیزہ کوئی نقشِ قدم ہو نہ سکا  
 جتنے اوصافِ علیؑ ہیں وہ مکمل لکھتا  
 سرخرو آج تک کوئی قلم ہو نہ سکا  
 کتنی صدیوں سے لکھے جاتے ہیں اوصافِ علیؑ  
 پھر بھی یوں لگتا ہے کچھ بھی تو رقم ہو نہ سکا

یہ شرف بھی ابو طالبؑ کے سپر ہی کو ملا  
 کوئی بھی مالکِ تسنیم و ارم ہو نہ سکا  
 جاؤں صدقے ترے مولودِ حرم تیرے سبب  
 کعبہ کعبہ ہی رہا بیتِ ضم ہو نہ سکا

شکر معبود کہ ریحانِ کسی دور میں بھی  
 غیر کی مدح سے آلودہ قلم ہو نہ سکا

### قلم اور تلوار

اس کو کہتے ہیں اختیارِ امام  
 جائے مدفن کو بھی ارم سے لیا  
 باپ کی تیغ کو نہ دی زحمت  
 کام تلوار کا قلم سے لیا

### تو کیا ہے

جز علیؑ اپنی گفتگو کیا ہے  
 سجدہ کیا چیز ہے وضو کیا ہے  
 ہے مقدر سے شاعرِ شبیر  
 ورنہ ریحانِ سوچ تو کیا ہے

## رشکِ قمریہ آج جو حسنِ تراب ہے

(در مدحِ امام حسنؑ)

رشکِ قمریہ آج جو حسنِ تراب ہے  
وقتِ نزولِ عکسِ رسالتِ مآب ہے

پہرہ نمائی کے لیے در پر نجوم ہیں  
گودی میں فاطمہؑ کی گلِ بو تراب ہے

آئے حسنؑ تو صلح کو معنی عطا ہوئے  
اک حرف میں چھپی ہوئی پوری کتاب ہے

کوثر پہ منکرانِ علیؑ کیسے جائیں گے  
حبِ علیؑ نہ ہو تو یہ رستہ خراب ہے

تحریرِ مجتبیٰؑ کی ہے انکارِ ظلم سے  
یہ کربلا کی جنگ کا پہلا جواب ہے

زنجیر ہے قلم کی تو قرطاس کا ہے طوق  
گردن میں میرشام کی رب کا عذاب ہے

وہ رند لڑکھڑانے کی تہمت سے ہے پرے  
ساغر میں جس کے حبِ علیؑ کی شراب ہے

اللہ رے بتوں کی فضا کا مرتبہ  
ان کا وسیلہ ہو تو دعا مستجاب ہے

یہ مجلس حسینؑ یہ نوحوں کی گھن گرج  
ہر قاتل حسینؑ کا یہ احتساب ہے

دستِ حسنؑ میں دیکھا قلم تو امیرِ شام  
بولا کہ میرا آج ہی یومِ حساب ہے

ریحانِ اعظمی درِ علم رسولؐ سے  
مجھ جیسے بے ہنر پہ ہنر کا شباب ہے



### نفسِ نبیؐ

علیؑ کو جو نفسِ نبیؐ مانتے ہیں  
نبیؐ کو نبیؐ بس وہی مانتے ہیں  
نصیری نے یہ کہہ کے رب ان کو مانا  
علیؑ کو ولی تو سبھی مانتے ہیں

## آغوشِ بابِ علم میں یہ جو کتاب ہے

(درمدحِ امامِ حسن)

آغوشِ بابِ علم میں یہ جو کتاب ہے  
 دیکھو بغور صَلِّحِ پیغمبر کا باب ہے  
 ماخوذ از حدیثِ رسالتِ مآب ہے  
 بغضِ علیؑ کی ”ب“ میں خدا کا عذاب ہے  
 سجدہ گہہ ملائکہ جب سے تراب ہے  
 تب سے نصیریوں کا خدا بو تراب ہے  
 کیجیے طوائفِ کعبہ مگر اس یقین سے  
 لیک اللہم علیؑ کی جناب ہے  
 باغِ فدک کو حق جو نہ مانے بتولؑ کا  
 دوزخ میں اس کے جلنے کا سامانِ شباب ہے  
 مانگا قلمِ رسولؐ نے اصحاب سے مگر  
 شرمندگی سے حرفِ طلبِ آبِ آب ہے  
 صَلِّحِ حسنؑ کو اور نہ مانیں یہ کلمہ گو  
 یہ انتشارِ وقتِ اسی کا جواب ہے  
 ہے ماسوائےِ خلد و نجف اس کی کیا سزا؟  
 میری رگوں میں حبِ علیؑ کی شراب ہے  
 ریحانِ بابِ علم سے تو ربطِ خاص رکھ  
 تو کامیاب تیرا قلمِ کامیاب ہے



## ہیں ایک عکسِ رخِ مصطفیٰ امامِ حسنؑ

(درمدحِ امامِ حسنؑ)

ہیں ایک عکسِ رخِ مصطفیٰ امامِ حسنؑ  
 علیؑ کی تیغ کا رخِ دوسرا امامِ حسنؑ  
 جو زخمِ دین کے سینے کا بن گیا ناسور  
 تمہاری صلح تھی اُس کی دوا امامِ حسنؑ  
 وہ جامِ سم ہو کہ ہو ذائقہ شہادت کا  
 چکھا ہے زیت کا ہر ذائقہ امامِ حسنؑ  
 امیرِ شام کو مفلوج کر دیا تم نے  
 بشکلِ تیغِ قلم یوں چلا امامِ حسنؑ  
 بغیر تیغ کے ہر معرکہ کیا ہے سر  
 خدا کو کہنا پڑا مرحبا امامِ حسنؑ  
 نبیؐ نے تیغ کسی جنگ میں اٹھائی نہیں  
 کمانِ تربیتِ مصطفیٰ امامِ حسنؑ  
 تمہاری بات اگر مان لیتی یہ دنیا  
 نہ بنتی دہر میں پھر کر بلا امامِ حسنؑ  
 تمام صورت و سیرت میں ہیں علی اکبرؑ  
 نبیؐ کا عکسِ تمہارے سوا امامِ حسنؑ  
 مجھے بتاتا ہے مسلکِ مرا یہی ریحان  
 تمہارے در پہ ہے سجدہ روا امامِ حسنؑ

## ثنا شبرؑ کی اور میری زباں ہے (در مدحِ امام حسنؑ)

ثنا شبرؑ کی اور میری زباں ہے      یہ محرابِ عقیدت میں اذیاں ہے  
 کروں میں ذکر اُن کے منکروں کا      عقیدے میں یہ گنجائش کہاں ہے  
 میری آنکھوں کے دروازے سے آئیں  
 میرا دل آپ کا مولّا مکان ہے

حسنؑ کی منزلت پوچھو نبیؐ سے      حسنؑ فکرِ نبیؐ کا آسماں ہے  
 میرے مولّا کے ہاتھوں میں قلم ہے      امیرِ شام کیوں لرزا بجاں ہے  
 علیؑ کا بغضِ چہروں پر لکھا ہے  
 علیؑ کا عشقِ آنکھوں سے عیاں ہے

پہنچتے ہیں علیؑ اس کی مدد کو      علیؑ کا ماننے والا جہاں ہے  
 خوشی ہے فاطمہؑ زہراؑ کے گھر میں      امیرِ شام کے گھر میں فغاں ہے  
 فرشتوں نے دیا پیغامِ قدرت  
 حسنؑ کا ذکر ہی حسنؑ بیاں ہے

سعادت مل گئی ریحانِ مجھ کو  
 قلمِ ذکرِ حسنؑ میں گلِ فغاں ہے

یہ اوج پایا کہاں سے مرے مقدر نے

(در مدح امام حسنؑ)

یہ اوج پایا کہاں سے مرے مقدر نے  
قبول کر لیا مجھ کو ثنائے شمرؑ نے  
ہے میری لاج ترے ہاتھ فاطمہ زہراؑ  
میں آگیا ترے فرزند کی ثنا کرنے

نبیؐ کی شکل و شبابت کا آئینہ ہے حسنؑ  
بنایا جس کو نئے رُخ سے آئینہ گرنے  
نبیؐ کی زندگی پیاری ہے کس قدر کس کو  
یہ فیصلہ کیا اک شب نبیؐ کے بستر نے

حسنؑ نے تخت و حکومت کو مار دی ٹھوکر  
فدک سے ہاتھ اٹھایا حسنؑ کی مادر نے  
کسی کو زہر سے مارا کسی کو خنجر سے  
بٹھایا پشت پہ اپنی جنہیں پیبرؑ نے

قلم حسنؑ کا منافق پہ تیغ بن کے چلا  
قلم تراشا تھا یہ ذوالفقارِ حیدرؑ نے  
میں باب علم سے ریحانِ حرف مانگتا تھا  
تو بھر دیا میرا کشتول آکے قنبر نے

## لب پر خوشا نصیب مرے ذکرِ نور ہے (در مدحِ امام حسن)

لب پر خوشا نصیب مرے ذکرِ نور ہے  
یہ منقبت کے رنگ میں نعتِ حضور ہے  
کیسے نہ ہوگی نعت کے لہجے میں منقبت  
ہمشکل مصطفیٰ کا جہاں میں ظہور ہے

آمد ہے ابنِ فاتحِ بدر و حنین کی  
شہرت اسی خبر کی بہت دور دور ہے  
عنوانِ صلح کا ہے پہ انجامِ میرِ شام  
تحریرِ صلحِ نامے میں بین السطور ہے

کافی ہے بس کتابِ خدا پختن ہیں کیا  
اذہانِ کم نسب میں بھی تو فتور ہے  
جس دل میں حبِ آلِ محمدؐ نہ مل سکے  
پہچان لو نسب میں خرابی ضرور ہے

جو کچھ ملا ہے وہ درِ آلِ رسولؐ سے  
یہ شاعری دیا ہوا کس کا شعور ہے  
ریحانِ مدحِ خوانِ علیؑ و بتولؑ ہوں  
قلب و نظر کو اس لئے حاصلِ سرور ہے

## جو تم سے جنگ کا اسرار کر رہے ہیں حسنؑ (در مدحِ امام حسنؑ)

جو تم سے جنگ کا اسرار کر رہے ہیں حسنؑ  
خود اپنی قبر وہ تیار کر رہے ہیں حسنؑ

کمالِ عشقِ محمدؐ تمہارا ذکرِ جمیل  
تو ہم بھی عشق کا اظہار کر رہے ہیں حسنؑ

علیؑ کے بعد جو سوئی تو کربلا کے لیے  
علیؑ کی تیغ کو بیدار کر رہے ہیں حسنؑ

جکڑ کے صلح کے بندھن میں دست و پا دیکھو  
معاویہ کو گرفتار کر رہے ہیں حسنؑ

کہاں قلم کہاں تلوار کی ضرورت ہے  
رقم یہ جنگ کا معیار کر رہے ہیں حسنؑ

حسنؑ سے پہلے جو راہ فرار آساں تھی  
منافقوں پہ وہ دشوار کر رہے ہیں حسنؑ

بغیر تیغِ بزورِ قلم بہ فکرِ رسول  
تباہِ ظلم کا بازار کر رہے ہیں حسنؑ

جھکا کے قدموں میں اپنے امیرِ شام کا سر  
بلند دین کا مینار کر رہے ہیں حسنؑ

تمہاری فکر کا آئینہ دیکھ دیکھ کے ہم  
قلم سے کربلا تیار کر رہے ہیں حسنؑ

قلم کو بخش کے ریحانِ مدح کی توفیق  
قلم کو صاحبِ گفتار کر رہے ہیں حسنؑ



### دستورِ کائنات

دستورِ کائنات تھا کیا، کیا بنا دیا  
مرنے کو بھی حسینؑ نے جینا بنا دیا  
سانسیں مری لہو مرا محوِ طواف ہیں  
دل کو غمِ حسینؑ نے کعبہ بنا دیا

## یہ دل ذکرِ حسینیؑ سے مرا معمور کتنا ہے

(در مدحِ امامِ حسینؑ)

یہ دل ذکرِ حسینیؑ سے مرا معمور کتنا ہے  
 کروں اُن کی ثنا دیکھوں مرا مقدور کتنا ہے  
 تمہارا جشنِ پیدائش منانے کی گھڑی آئی  
 جو عاشق ہے تمہارا آج وہ مسرور کتنا ہے  
 تمہارا ایک چہرہ لاکھ رُخ سے دیکھنا چاہوں  
 کیا اس دل کے آئینے کو میں نے چور کتنا ہے  
 میں جب سے اُن کا روضہ دیکھ آیا کر بلا جا کر  
 کوئی دیکھو تو اب آنکھوں میں میری نور کتنا ہے

تمہارے غم میں غم کرنا خوشی میں خنداں لب ہونا  
 عزاداروں کا مستحکم یہ اک دستور کتنا ہے  
 کلیم اللہ چراغِ کربلا کو بھی ذرا دیکھو  
 کہ اس کے نور میں نورِ چراغِ طور کتنا ہے  
 سر نوکِ سناں شبیرؑ کا سر دیکھنے والے  
 یہ آئینِ شہادت کا نیا منشور کتنا ہے  
 تو شاعر ہے تری نسبتِ شائے آلِ پیغمبرؐ  
 اس اک نسبت سے اے ریحانِ تو مشہور کتنا ہے

## مجھے نصیب سر بزم یہ سعادت ہے (در مدح امام حسین)

مجھے نصیب سر بزم یہ سعادت ہے  
زباں ہے مدحتِ شیر ہے سماعت ہے  
علیٰ کا عزمِ حسن کا عملِ حسین کا صبر  
انہی ستونوں پہ اسلام کی عمارت ہے

سند ہے آج بھی یہ قولِ حضرت فاروقؓ  
غلامی شیرِ والا کلیدِ جنت ہے  
جلائے رکھنا دلوں میں چراغِ عشقِ حسینؑ  
قدمِ قدم پہ یہاں شام کی حکومت ہے

یزید و کرب و بلا پھر نئے لباس میں ہیں  
حسینیتؑ کی زمانے کو پھر ضرورت ہے  
احد ہو بدر ہو خیر ہو یا شبِ ہجرت  
نبیؐ کی ڈھال ہر اک گام پہ امامتؑ ہے

جو عیب تھا وہ ہنر بن گیا ہے اے ریحان  
چراغِ مدح لیے جب سے میری لکنت ہے



# جس کو رسولؐ کہہ دیں ہمارا حسینؑ ہے

(در مدح امام حسینؑ)

جس کو رسولؐ کہہ دیں ہمارا حسینؑ ہے  
 دنیا و دین میں سب کا سہارا حسینؑ ہے  
 دیکھو تو آسمانِ نبوتؐ پہ غور سے  
 زہراؑ ہیں چاند اور ستارا حسینؑ ہے  
 جس میں یزیدیت کے فنا کی خبر چھپی  
 دین خدا کا ایسا شمارا حسینؑ ہے  
 اے جوشِ خوش ہو تیرا کہا ہو گیا امر  
 ہر قوم کہہ رہی ہے ہمارا حسینؑ ہے  
 راہب سے پوچھیے کبھی فطرس سے پوچھیے  
 کشتی بھنور میں ہو تو کنارا حسینؑ ہے  
 حیدرؑ کا آفتاب ہے زہراؑ کا ماہتاب  
 حرؑ کے نصیب کا تو ستارا حسینؑ ہے  
 یہ پھول تیرا ہے امامت کی شاخ پر  
 جس کو نبیؐ پڑھیں وہ سپارا حسینؑ ہے  
 پھر کربلائے وقت نے آواز دی تجھے  
 تیری طلب جہاں کو دوبارا حسینؑ ہے  
 ریحان میں تو کیا مری نسلیں گواہ ہیں  
 نکلڑوں پہ تیرے سب کا گزارا حسینؑ ہے

## سجدہ معبود میں یوں سر دیا شبیرؑ نے (در مدح امام حسینؑ)

سجدہ معبود میں یوں سر دیا شبیرؑ نے  
رشکِ جنت کربلا کو کر دیا شبیرؑ نے  
خاک اب وہ خاک کب ہے اب ہے وہ خاک شفا  
خلق کو دارالشفاء بہتر دیا شبیرؑ نے

گھر دیا اللہ نے اپنا جو ان کے باپ کو  
رب کو اپنا کربلا میں گھر دیا شبیرؑ نے  
نعرۃ اللہ اکبر کو پہچانے کے لیے  
خود اجل کی گود میں اکبرؑ دیا شبیرؑ نے

جس میں جنت کے سوارو شن کوئی منظر نہ تھا  
حرؑ کو اک لمحے میں وہ منظر دیا شبیرؑ نے  
بھائی بیٹے بھانجے احباب مال و زر دیا  
دامن اسلام کتنا بھر دیا شبیرؑ نے

میں نے تو ریحان اُن کے نام پر قطرہ دیا  
اُس کے بدلے میں مجھے کوثر دیا شبیرؑ نے

## محبت سرور دین کی اگر ایمان ہو جائے (در مدح امام حسین)

محبت سرور دین کی اگر ایمان ہو جائے  
فرشتوں کو صحیح انسان کی پہچان ہو جائے  
حسین ابن علیؑ کی معرفت آساں نہیں لیکن  
سمجھ میں حرا اگر آجائے تو آساں ہو جائے

سلام آغوشِ زہرا کی طہارت پر فرشتوں کا  
جو بچہ گود میں ہو بولتا قرآن ہو جائے  
جو آئے آپ کے در پر سلام اللہ کہلائے  
بنے جو آپ کا خیاط وہ رضوان ہو جائے

محبت اور عداوت میں نبی و آلِ اطہر کی  
کوئی مسلمان ہو جائے کوئی شیطان ہو جائے  
کہاں کا کلمہ گو کیسا مسلمان امتی کیسا  
جسے شک آپ کے ایمان پہ عمران ہو جائے

زر مدحت جسے ملتا ہو بابِ علم و حکمت سے  
ابوذر گر نہ بن پائے تو وہ ریحان ہو جائے

یہ شرف بخشا ہے مجھ کو مدحتِ شبیرؑ نے

(در مدحِ امام حسینؑ)

یہ شرف بخشا ہے مجھ کو مدحتِ شبیرؑ نے  
میں نے جو چاہا وہ لکھا کاتبِ تقدیر نے  
آئے جب شبیرؑ دنیا میں تو اے اہلِ عزا  
چوے لبِ قرآن نے بوسے لیے تفسیر نے

یوں علی اصغرؑ کی خاموشی ہوئی محوِ کلام  
بولنا سیکھا ہو جیسے حیدریؑ شمشیر نے  
داد بڑھ کر دی نجف سے حیدرؑ کرار نے  
معرکہ جیتا ہے ایسا حرا تری تقدیر نے

غلد سے کپڑے ملے ناقد بنے خیر البشر  
عید ایسی بھی منائی شبرؑ و شبیرؑ نے  
مٹ گیا نام یزیدی رہ گیا نامِ حسینؑ  
کام ہی ایسا کیا شبیرؑ کی ہمیشہ نے

بڑھ گئی ریحانِ خوشبو اور بھی اشعار کی  
ڈھلنا سیکھا منقبت میں جب میری تحریر نے

## لے کے دستورِ عمل ایمان کا (در مدحِ امام حسین)

لے کے دستورِ عمل ایمان کا چاند نکلا تیسری شعبان کا  
فاطمہ زہرا تمہاری گود میں تیسرا پارہ ہے یہ قرآن کا  
پاسبانِ حریت پیدا ہوا  
سائنس لے گا حق بھی اطمینان کا

آگیا سردارِ جنت آگیا عہدہ مستحکم ہوا رضوان کا  
پیکرِ شبیر دیکھو غور سے ہے بدل یہ سورۃ رحمان کا  
نام لے کر حضرت شبیر کا  
رخ بدل دو مومنو طوفان کا

بھیج کر شبیر کو بولا خدا روپ ایسا چاہیے انساں کا  
اک طرف پوتا ابوطالب کا تھا اک طرف پوتا ابوسفیان کا  
کب مقابلِ شہہ کے ہے فوجِ یزید  
معرکہ ہے کفر اور ایمان کا

جو نہیں روتا تیرے غم میں حسینؑ اس کو اندازہ نہیں نقصان کا  
 لاد لو پڑھ کر حسینی منقبت بوجھ خود پہ خلد کے سامان کا  
 ”منا اهل البیت“ کی پائی سند  
 بخت بھی کیا بخت تھا سلمان کا

بغض مت رکھو علیؑ کے لال سے ہے بھلا اس میں ہی پاکستان کا  
 میری شہرت ہے عطائے کبریا دخل اس میں کیا کسی انسان کا  
 سورۂ رحمان پڑھ کر دیکھ لو  
 ذکر اس میں بھی تو ہے ریحان کا



### باعث اعزاز

زندگی باعث اعزاز بنادے مولّا  
 روضہ حضرت عباسؑ دکھادے مولّا  
 میں یہ سمجھوں گا ملا مجھ کو نشانِ حیدرؑ  
 داغ ماتم میرے سینے پہ سجادے مولّا

## ماہ شعبان اے نبیؐ کے مطلعِ انوار چاند (در مدحِ امام حسینؑ)

ماہ شعبان اے نبیؐ کے مطلعِ انوار چاند  
آمدِ شبیرؑ سے تجھ میں لگے ہیں چار چاند

زینبؑ و عباسؑ و سرورؑ اتنے جلوے اک جگہ  
یہ زمیں کی منزلت اور عرش پہ بیکار چاند

تیسری شعبان کو لایا ہے اک تازہ خبر  
بن گیا ہے آمدِ شبیرؑ پر اخبار چاند

روشنی اسلام کے دیوار و در میں ہو گئی  
ہو مبارک آپ کو اے حیدرؑ کرار چاند

فاطمہؑ کے چاند کو دیکھا تو بہر تہنیت  
لے کے آیا ہے ستاروں کا بنا کے ہار چاند

آئے ہیں جبرئیلؑ تو جھولا جھلانے کے لیے  
کر رہا ہے عرش سے شبیرؑ کا دیدار چاند

بچنے ہی میں نمایاں ہیں شجاعت کے نشان  
کھینے کو مانگتا ہے حیدرؑی تلوار چاند

اس کے تیور دیکھ کر جھولے میں ماں کہنے لگی  
فضلِ خالق سے بنے گا جعفرِ طیار چاند

میں سواری خود بنوں گا غم نہ کر پیارے حسینؑ  
خلد کے کپڑے پہن کر آؤ تو اک بار، چاند

بیعتِ فاسق نہ کی شبیرؑ نے سر دے دیا  
تیرگی کی بات تھی کرتا رہا انکار چاند

مجلسِ شبیرؑ کی تابندگی اوزھ سے ہوئے  
ہے اندھیروں سے ابھی تک برسرِ پیکار چاند

قبر میں ریحان لے جاؤں گا نوحے کی بیاض  
خود بخود بن جائیں گے تم دیکھنا اشعار چاند



## چاند شعبان کا جب عیاں ہو گیا

(در مدحِ امامِ حسینؑ)

چاند شعبان کا جب عیاں ہو گیا  
 بے زباں تھا قلمِ مدحِ خواں ہو گیا  
 معنیِ صبرِ دنیا میں پیدا ہوا  
 عزمِ کا اک سفینہ رواں ہو گیا  
 ذہن نے میرے سوچا ہے جب بھی اُنہیں  
 کعبہ جاں میں وقتِ ازاں ہو گیا  
 ان کے مدِ مقابل جو آیا یزید  
 یہ یقین ہی رہے وہ گماں ہو گیا  
 ان کا پرچم ہوا ایسے سایہ گلن  
 جیسے سایہ گلن آسماں ہو گیا  
 معنیِ صبرِ جب مجھ سے پوچھے گئے  
 نامِ شہیدِ دردِ زباں ہو گیا  
 حرّ کی قسمت بدل دی گئی اس طرح  
 ایک لمحے میں فردِ جناں ہو گیا  
 ایسا لگتا ہے کعبہ مرے دل میں ہے  
 میرا دل جب سے اُن کا مکاں ہو گیا  
 جس نے ریحانِ ان سے عداوت رکھی  
 اس کا نام و نسبت بے نشاں ہو گیا

## بن کے قلبِ نبی کی مکمل دعا (در مدحِ امام حسین)

بن کے قلبِ نبی کی مکمل دعا  
لو حسین آگئے لو حسین آگئے  
خوش ہوئیں سیدہ خوش ہوئے مرتضیٰ  
لو حسین آگئے لو حسین آگئے

انبیاء کی قطاریں سلامی کو ہیں  
اور جبریل در پہ غلامی کو ہیں  
ہے حسن کے لبوں پر بھی شکرِ خدا  
لو حسین آگئے لو حسین آگئے

آج اسلام کو اُس کا وارث ملا  
ہے مدینے میں گلِ کربلا کا کھلا  
آج کوثر کی موجوں نے نہس کر کہا  
لو حسین آگئے لو حسین آگئے

رحل آغوشِ زہراً یہ قرآن ہیں  
خوش بہت آج تو کل ایمان ہیں  
بولے جن و ملک پڑھ کے صلی علی  
لو حسین آگئے لو حسین آگئے

ہے مدینے کی گلیوں میں دن عید کا  
اپنی اپنی سواری پہ ہر طفل تھا  
ان کا ناقہ بنے خود نبی اور کہا  
لو حسین آگئے لو حسین آگئے

فاطمہ اور علی و حسن کے سوا  
خود نبی ساتھ تھے ان کے تحت کساء  
پھر اچانک محمد کی آئی صدا  
لو حسین آگئے لو حسین آگئے

آج کے دن تو عیدوں کی بھی عید ہے  
آج کی تو خوشی قابل دید ہے  
آج نغمہ یہی گا رہی ہے ہوا  
لو حسین آگئے لو حسین آگئے

آج سردار جنت کو بھی مل گیا  
 آج پوری ہوئی عاصیوں کی دعا  
 دے کے فطرس کو پر خود خدا نے کہا  
 لو حسین آگئے لو حسین آگئے

صحرا صحرا بھکتا تھا حرّ جری  
 کہتا تھا دوزخی کو بچا لے کوئی  
 شب تھی عاشور کی بول اٹھی کربلا  
 لو حسین آگئے لو حسین آگئے

قبر میں مجھ سے کیا کیا سوالات تھے  
 کیا کہوں کیا برے میرے حالات تھے  
 میں تو ریحان یہ کہہ کے چپ ہو گیا  
 لو حسین آگئے لو حسین آگئے



## کہانی

خدا کا شکر محمدؐ کی مہربانی ہے  
 میرے قلم میں سمندر کی جو روانی ہے  
 قسم خدا کی حقیقت ہیں صرف آلِ نبیؐ  
 جو ان کے بعد ہے سب جھوٹ ہے کہانی ہے

## کتابِ عزم و شجاعت ہیں سیدِ سجادؑ (در مدحِ امام زین العابدینؑ)

کتابِ عزم و شجاعت ہیں سیدِ سجادؑ  
خدائے صبر کی آیت ہیں سیدِ سجادؑ

وہ جس کے سجدوں کو سجدہ نماز کرتی ہے  
وقارِ شانِ عبادت ہیں سیدِ سجادؑ

نخیف کاندھوں پہ کرب و بلا سے شامِ تملک  
انٹھائے بارِ امامت ہیں سیدِ سجادؑ

بہارِ یہ ابوطالبؑ کے گھر میں چوتھی ہے  
نبیؐ کے دیں کی علامت ہیں سیدِ سجادؑ

پس حسینؑ جو اسلام کا محافظ تھا  
حسینؑ کی وہ ریاضت ہیں سیدِ سجادؑ

بچیں گے حشر میں کس طرح قاتلانِ حسینؑ  
گواہِ روزِ قیامت ہیں سیدِ سجادؑ

جو اپنے بھائی کے قاتل کی میزبانی کرے  
وہ منہائے شرافت ہیں سید سجاد

یہ طوق و بیڑی پہننا تو مرضیٰ رب ہے  
علیٰ کی ورنہ جلالت ہیں سید سجاد

حسنؑ حسینؑ کی جس ماں نے تربیت کی تھی  
اسی کے علم کی محنت ہیں سید سجاد

ریحانِ اعظمیٰ جو کام حشر میں دے گی  
ہمارے پاس وہ دولت ہیں سید سجاد



## فدک

شکِ حلالیٰ کا دعویٰ انہیں نہیں زیبا  
جو فکر آلِ محمدؐ میں شک کی بات کریں  
وہ ہم سے باہری مسجد کی بات کرتے ہیں  
ہم اُن سے آئیے باغِ فدک کی بات کریں

## بیٹے ابوطالبؑ کو دیئے ایسے خدانے

(در مدح سید سجاد)

بیٹے ابوطالبؑ کو دیئے ایسے خدانے  
 جو دین کا سر بن گئے اسلام کے شانے  
 تخلیق کیا جب ہمیں زہراؑ کی دعانے  
 قدرت نے کہا فرشِ عزا جاؤ بچھانے  
 پیدا ہوئے سجادؑ تو سجدوں نے صدا دی  
 اک اور علیؑ آگیا قرآن بچانے  
 سجادؑ سے سیکھے کوئی آداب عبادت  
 صف بستہ نمازیں ہوں کھڑی جس کے سرہانے  
 جب چاہیں گے حنت میں چلے جائیں گے ہم لوگ  
 مجلس کے بہانے کبھی ماتم کے بہانے  
 آنسو کی طرح رکھ دیئے آنکھوں میں یہ کس نے  
 اے فاطمہ زہراؑ تری تسبیح کے دانے  
 سجادؑ نے یوں بارِ امامت کو اٹھایا  
 نیزے سے کہا صلی علی سب شہدانے  
 سجادؑ نے بخشا ہے صحیفہ وہ دعا کا  
 رخ بدلا جسے دیکھ کے منڈلاتی قضانے  
 سجادؑ کے صدقے مجھے مشہور کیا ہے  
 ریحانِ زمانے میں شہہ کرب و بلانے

## جو سب کو دے شفا اُسے بیمار کیوں لکھوں

(درمدح جناب سید سجاد)

جو سب کو دے شفا اُسے بیمار کیوں لکھوں  
زنداں شکن جری کو گرفتار کیوں لکھوں

جس کی جبین سے پائی ہے سجدوں نے آبرو  
اس کو حریص منصب و دستار کیوں لکھوں

نخے شفا کے جس سے مسجا طلب کریں  
اس کو بھلا میں صاحبِ آزار کیوں لکھوں

وہ حسن تھا کہ جس کا خریدار تھا خدا  
پھر قصہ زلیخا و بازار کیوں لکھوں

یہ قید و بند تو ہے وراثت امامؑ کی  
وہ کس لیے گئے پس دیوار کیوں لکھوں

وہ جس سے زخم ہوتے ہوں تازہ امامؑ کے  
میں ذکرِ شام قصہ دربار کیوں لکھوں



میرے قلم پہ قرض ہے مدحتِ امامؑ کی  
ہے ذکرِ نورِ تذکرہٴ نازِ کیوں لکھوں

جب ان کے جد کو کہتی ہے دنیا ابوترابؑ  
منکر کو ان کے ریت کی دیوار کیوں لکھوں

جن کے لیے کمائی کا ذریعہ ہوں مجلسیں  
مولاؑ کا اپنے اُن کو عزادار کیوں لکھوں

ہم نامِ مرتضیٰؑ ہیں لقبِ ساجدین ہے  
ان کو نجیف و بیکس و لاچار کیوں لکھوں

ریحان ان کی شان میں لکھوں تمام عمر  
اشعار ان کی شان میں دو چار کیوں لکھوں



### معراج

صبا ساتی ہوئی نعتِ مصطفیٰؐ آئی  
سماعتوں کے درپے کھلے ہوا آئی  
بلند ہو گیا معراج میں وقارِ بشر  
جبیں فلک کی محمدؐ کے زیرِ پا آئی

## مطلع امامت پر چاند پانچواں چمکا (در مدح امام محمد باقر علیہ السلام)

مطلع امامت پر چاند پانچواں چمکا  
 ہو گئی زمیں روشن اور آسماں چمکا  
 باپ عابد و ساجد روح بندگی دادا  
 ماں کی تربیت کا بھی نقشِ ضوفاں چمکا  
 کنیت ابو جعفرؑ اور لقب ملا باقر  
 علم ان کا دنیا میں بن کے کہکشاں چمکا  
 علم کی فراوانی فکر کی جہاں بانی  
 علم ان کی حکمت سے ہو کے بے خزاں چمکا  
 کسنی کے عالم میں کربلا میں کوفہ میں  
 قلب ان کا ہر لمحے ہو کے خونچکاں چمکا  
 باقر علوم ان کو اس لیے بھی کہتے ہیں  
 ان کے بعد دنیا میں جہل پھر کہاں چمکا  
 صورتِ علیؑ یہ بھی مشکلوں میں کام آئے  
 سالکوں کی قسمت کا دورِ رائیگاں چمکا  
 صدقے ان کے وعدے پر اور وفائے وعدہ پر  
 منقبت یہاں لکھی خلد میں مکاں چمکا  
 فیضِ پنجتن کا ہے اے ریحان یہ تجھ پر  
 شاعری نے دی عزت بن کے مدح خواں چمکا

## علی کے بیٹے علی کے پوتے علی کے مدحت گزار باقرؑ (در مدح امام محمد باقر علیہ السلام)

علی کے بیٹے علی کے پوتے علی کے مدحت گزار باقرؑ  
دعائے زہرا سے کھلنے والے چمن کی شان بہار باقرؑ

علوم حیدرؑ علوم سرورؑ علوم سجادؑ کا خزانہ  
پیام شبیرؑ کے مبلغ عطاء پروردگار باقرؑ

پدر کے سجدوں کا تم ثمر ہو ہرا بھرا دین کا شجر ہو  
تسبی نے بخشا ہے بے کلی میں سکون صبر و قرار باقرؑ

وہ فہم و ادراک اور فراست تمام خلق خدا کی خدمت  
علیؑ کی صورت نبیؐ کی صورت رہا تمہارا شعار باقرؑ

علوم مخفی و ظاہری سے کمال درجہ جو آگہی تھی  
بہائے تشنہ لبوں کی خاطر علوم کے آبشار باقرؑ

وہ کمسنی اور وہ اذیت وہ پا پیادہ سفر کے لمحے  
نہ آتی لرزش قدم میں پھر بھی ستم ہے صد ہزار باقرؑ

محبّتوں کے سفیر بن کر رہے زمینِ خدا پہ ایسے  
کہ دشمنوں کو بھی بانٹتے تھے زرِ خلوص اور پیارِ باقرؑ

وہی طریقہ تھا بندگی کا وہی سلیقہ تھا زندگی کا  
خدا کی مرضی ہو جس میں شامل علیؑ کا جس میں وقارِ باقرؑ

پدر کی صورت کلام میں تھی وہی فصاحت وہی بلاغت  
چلائی خطبوں سے آپ نے بھی جگہ جگہ ذوالفقارِ باقرؑ

تمہاری مدحت سرائی کرنا تمہارے در کی گدائی کرنا  
اسی میں ریحان کی بقا کا لکھا ہے دار و مدارِ باقرؑ



## لے جائیں گے

قبر میں ہم ساتھ اپنے اور کیا لے جائیں گے  
نسخہِ نادِ علیؑ خاکِ شفا لے جائیں گے  
دفن کر دیں گے مجھے جب لوگ پاکستان میں  
دو فرشتے آئیں گے کرب و بلا لے جائیں گے

## خوشبو تلاش کرتی تھی چاہت جو پھول کی (در مدح امام جعفر صادق علیہ السلام)

خوشبو تلاش کرتی تھی چاہت جو پھول کی  
دو صدقوں کی ایک ہے ساعت نزول کی  
اترا ہے آفتاب صداقت زمین پر  
ہمراہ روشنی ہے خدا کے رسول کی

علم و کمال و تقویٰ صداقت کے ورثہ دار  
نظریں جمی ہیں ان پہ ہر اک دل ملول کی  
وہ شخص بادشاہوں کی توقیر رکھتا ہے  
جس نے بھی ان کے در کی غلامی قبول کی

معصوم آٹھویں ہیں امام ششم ہیں یہ  
تاریخ لکھ گئے ہیں فروع و اصول کی

ان کی صداقتوں پہ صداقت کو ناز ہے  
یہ بھی ہیں اک نشانی جہاں میں رسول کی  
ریحان ”حق کلامی“ قلم کو عطا ہوئی  
داڑ سنخوری بھی انہی سے وصول کی

## صداقت ناز کرتی ہے امامت ایسی ہوتی ہے

(در مدح امام جعفر صادق علیہ السلام)

صداقت ناز کرتی ہے امامت ایسی ہوتی ہے  
خدا خود ناز فرمائے شریعت ایسی ہوتی ہے

امام جعفر صادقؑ صداقت کا فلک ٹھہرے  
لقب ہی پڑ گیا صادق صداقت ایسی ہوتی ہے

خزانہ علم کا وہ دونوں ہاتھوں سے لٹاتے تھے  
سخی کہتے ہیں ہم اس کو سخاوت ایسی ہوتی ہے

اگر مہمان بن کر کوئی دشمن ان کے گھر آئے  
مدارت خود کریں اُس کی شرافت ایسی ہوتی ہے

ہے تاریخِ ولادت ایک ان کی اور محمدؐ کی  
نبوت اور امامت میں محبت ایسی ہوتی ہے

بنا ہتھیار دشمن سامنے ان کے جو آجائے  
اُسے ایذا نہیں دیتے شجاعت ایسی ہوتی ہے

ضروری ہے ہوا جیسے بقائے زندگانی کو  
ہمیں اپنے اماموں کی ضرورت ایسی ہوتی ہے

شرف ہے جعفری ہونا تری نسبت سے اے آقا  
ہمارا رہنما تو ہے قیادت ایسی ہوتی ہے

یہاں آؤں کہ یہ بے زر کو بھی بوڑھا بناتے ہیں  
سمجھ میں پھر کہیں آئے گا دولت ایسی ہوتی ہے

در علم نبیؐ سے حرف وہ ریحانِ گل جائیں  
ثنا جس کی ہے وہ کہہ دیں کہ مدحت ایسی ہوتی ہے



### صداقت کا سمندر

قلم صادق زباں صادق ہے صادق گھر کا گھر سارا  
صداقت سے میرے مولانا نے ہر کاذب کو ہے مارا  
امام جعفر صادقؑ صداقت کا سمندر ہیں  
صداقت کے فلک کا آپ کو کہتے ہیں سب تارا

## امام موسیٰ کاظم کی مدحت مدح حیدر ہے (در مدح امام موسیٰ کاظم علیہ السلام)

امام موسیٰ کاظم کی مدحت مدح حیدر ہے  
جو بچ پوچھو تو یہ مدحت بھی توصیف پیبر ہے

لقب باب الحوائج عبد صالح کاظم و صابر  
میرا مولا عطا کے باب میں مثل سمندر ہے

طواف خانہ حق قبل پیدائش کیا جس نے  
امام جعفر صادق کا وہ فرزندِ اطہر ہے

کرامات و عبادت میں بلندی میں سخاوت میں  
نہ ان کا کوئی ہمسر تھا نہ ان کا کوئی ہمسر ہے

نبی سیرت علیٰ طینت کمال علم جعفر بھی  
زمانے میں امام موسیٰ کاظم کا پیکر ہے

حمیدہ والدہ ان کی تو والد جعفر صادق  
یہ اوصاف حمیدہ ہیں یہ علم و فن کا جعفر ہے



زمانہ جس کو کہتا ہے امام موسیٰ کاظم  
امامت کے فلک کا ساتواں ماہِ منور ہے

صفر کی سات کو یہ ساتواں ہادی ہوا پیدا  
نواں معصوم ہے اور ساتواں ہادی و رہبر ہے

لقب کاظم تھا یوں غصے کو پینا ان کی سیرت تھی  
یہ سیرت درحقیقت سیرتِ محبوبِ داور ہے

کیا جام شہادت نوش پیالہ زہر کا پی کر  
بتایا کہ شہادت کے لیے مخصوص اک گھر ہے

شرفِ ریحان حاصل ہے قلم کو ان کی مدحت کا  
مری صورت قلم میرا نصیبے کا سکندر ہے

### حُر کی قسمت

جب لیا نام علیٰ میں نے دعا سے پہلے  
ہو گیا دور ہر اک مرض دوا سے پہلے  
حُر کی قسمت پہ نہ کیوں رشک فرشتے بھی کریں  
خلد میں پہنچا شہہ کرب و بلا سے پہلے

تم کوہِ عطا تم بحرِ سخا تم مشکلِ ٹانے والے ہو  
(در مدح امام موسیٰ کاظم علیہ السلام)

تم کوہِ عطا تم بحرِ سخا تم مشکلِ ٹانے والے ہو  
اے ابنِ علیؑ ابنِ زہراؑ تم مشکلِ ٹانے والے ہو

تم علم کا بہتا دریا ہو تم حق کے ولی کا سایہ ہو  
تم بابِ حوائج ہو مولا تم مشکلِ ٹانے والے ہو

کاظم ہو کرامت والے ہو قرآن کے تم رکھوالے ہو  
حاصل ہے تمہیں مرضیٰ خدا تم مشکلِ ٹانے والے ہو

پیکر سے عیاں ہے عکسِ نبیؐ سیرت میں حسنِ صورت میں علیؑ  
تم کعبہ جاں تم قبلہ نما تم مشکلِ ٹانے والے ہو

غصہ نہ کبھی رُخ پر دیکھا کاظم کے یہی معنی ہیں کھلا  
ہے خلقِ خدا کے لب پہ صدا تم مشکلِ ٹانے والے ہو

جو در پہ سوالی آیا ہے وہ جھولی بھر کے لایا ہے  
دربارِ نخی ہر دم ہے کھلا تم مشکلِ ٹانے والے ہو

جنت کی بشارت مل جائے روزے پہ تمہارے جو جائے  
کہتی ہے ترے مرقد کی فضا تم مشکل ٹالنے والے ہو

تم جعفر صادقؑ کے ہو پسر قرآنِ صداقت کے جوہر  
حق گوئی تمہارا ہے ورثہ تم مشکل ٹالنے والے ہو

سامان شفاعت ذکر تیرا ریحان کو مولا روزِ جزا  
کیا نارِ جہنم سے خطرہ تم مشکل ٹالنے والے ہو



### کوثر کا جام

کبھی شہید کبھی تشنہ کام لکھا ہے  
حسینؑ لکھ کے علیہ السلام لکھا ہے  
بعضِ بچپنِ پاک حشر میں ریحان  
مرے نصیب میں کوثر کا جام لکھا ہے

## قرطاس پہ خامہ بخدا جاگ رہا ہے

(در مدح امام رضا)

قرطاس پہ خامہ بخدا جاگ رہا ہے  
 لکھتا ہے جو مولا کی ثنا جاگ رہا ہے  
 شب خون اجل مار ہی سکتی نہیں مجھ پر  
 ”مشہد میں میرا مولا رضا جاگ رہا ہے“

بیمار ہی ہو کر میں خراساں چلا جاؤں  
 میرے لیے اک دستِ شفا جاگ رہا ہے  
 دربار میرے مولا کا ہر وقت کھلا ہے  
 وہ کعبہ جاں قبلہ نما جاگ رہا ہے  
 دن کیا ہے وہاں رات بھی بیدار ملے گی  
 سورج کی طرح ایک دیا جاگ رہا ہے

چوکھٹ پہ پہنچ جاؤں ذرا مولا رضا کی  
 تب سمجھوں مرا تختِ رسا جاگ رہا ہے

ہیں مولا رضا کل کے مسیحا تو مراد دل  
 کہتا ہے کہ امکان بقا جاگ رہا ہے  
 ضامن ہے تحفظ کا مرے مولا کا سکہ  
 بازو پہ حفاظت کا مزا جاگ رہا ہے

ریحانِ سیاہی سے ثنا اُن کی لکھی ہے  
 وہ نور ہیں ہر لفظ میرا جاگ رہا ہے

## ایک نجف میں میرا علیؑ ہے ایک علیؑ ایران میں ہے (در مدح امام رضا)

ایک نجف میں میرا علیؑ ہے ایک علیؑ ایران میں ہے  
ہم پلہ دونوں کی سخاوت قدرت کے میزان میں ہے

ایک رضا اک شیر خدا ہے اک شجرہ ہے ایک ادا ہے  
جنت کے میوؤں کا مزاد دونوں کے دسترخوان میں ہے

مولا رضا اور مہدیؑ دیں میں فرق یہی ہے معمولی  
اک قرآن کھلا رکھا ہے ایک ابھی جزدان میں ہے

مشہد کیا ہے دار شفا ہے مولا رضا کا نام دوا ہے  
بات یہ شامل میرے عقیدے اور مرے ایمان میں ہے

مشہدان کے دم سے مقدس شہر ہوا ہے شہروں میں  
جیسے کہ رحمان کا سورہ دلہن سا قرآن میں ہے

یہ تو خدا کی ایک عطا ہے اُن کی ثنا ہم لکھتے ہیں  
ورنہ ان کی مدحت کرنا کب کس کے امکان میں ہے

کتنے بد قسمت تھے حاکم ان سے عناد و بغض رکھا  
یہ جملہ افسوس سے لکھا تاریخِ زندان میں ہے

یہ تو وہ ہیں جن کا رتبہ پیشِ خدا ہے سب سے بڑا  
ان کے جد اور ان کی مدحت آیاتِ قرآن میں ہے

نقشِ قدم کو چوم کے ان کے سورج رہتا ہے روشن  
چاند کا چہرہ ان کی ضیاء سے لوگوں کی پہچان میں ہے

ان کی محبت ان کی مودت میری متاعِ ایماں ہے  
اس کے سوا سامانِ شفاعت کیا دستِ ریحان میں ہے

### — ❁ — فضیلت

جو تلاوت کر رہے تھے عرش پہ قرآن کی  
منقبت سننے زمین پر آگئے ریحان کی  
ایک بیٹی اور دو بیٹے علی کے آئے ہیں  
یوں فضیلت بڑھ گئی ہے عید سے شعبان کی

## بیتِ علی رضاؑ میں تقیؑ کا ظہور ہے

(در مدح امام محمد تقی علیہ السلام)

بیتِ علی رضاؑ میں تقیؑ کا ظہور ہے  
 خوشبو ہوا میں اور نضاؤں میں نور ہے  
 یہ طفلِ نو امامِ رضاؑ کا وہ طفل ہے  
 بچپن میں ہی کتابِ خدا پر عبور ہے  
 آغوش میں سبیکہ کی ہے ایسا ماہتاب  
 قرآنِ معرفت میں جو بین السطور ہے  
 یہ بھی ہے خاندانِ رسالت کا اک چراغ  
 ہر رجس سے مثالِ علیؑ یہ بھی دور ہے  
 چوتھے برس میں سر پہ امامت کا تاج تھا  
 ثابت ہوا کہ نور بہر حال نور ہے  
 بہلول ہو گیا کوئی سلمان بن گیا  
 آلِ نبیؐ کی ذات کا جس کو شعور ہے  
 ان کے لقبِ نجیبِ تقیؑ مرتضیٰ بھی تھے  
 جواد وہ لقب ہے جو شانِ غفور ہے  
 نرمی گنہگاروں پہ رب کی ہے اک صفت  
 اوصاف میں تقیؑ کے بھی شاملِ صبور ہے  
 ریحانِ مدح خواں ہوں امامِ تقیؑ کا میں  
 یہ وہ مقام ہے جہاں جائزِ غرور ہے

## جانشینِ امامِ رضا آگئے

(در مدحِ امام محمد تقی علیہ السلام)

جانشینِ امامِ رضا آگئے ابنِ زہرا و مشکلِ کُشا آگئے  
 ہے تقی نامِ تقویٰ فضیلت میں ہے پہنے علمِ نبی کی قبا آگئے  
 ان کے فرزند ہوں گے امامِ تقی  
 کہیے سب مل کے صد مر جا آگئے

جھولیاں اب فقیروں کی بھر جائیگی ساری دنیا کے حاجت روا آگئے  
 تھے لقبِ آپ کے مرتضیٰ و تقی بن کے بحرِ عطا و سخا آگئے  
 آپ جو ادقّ قانعِ نجیب و تقی  
 جس میں بن کے تازہ ہوا آگئے

پیشہء علم سے توڑا بتِ جہل کا اے خوشا ابنِ خیر کُشا آگئے  
 یہ عطاؤں کا دریہ طہارت کا گھر معنی انما ہل اتی آگئے  
 از محمد سے تا بہ محمد ہیں یہ  
 مصطفیٰ منزلتِ مصطفیٰ آگئے

حرفِ تقویٰ ہوا متقی آپ سے وہ جو تقویٰ کی ہے انتہا آگئے  
 آج ریحانِ بابِ شرف کھل گیا ہادی و رہنما پیشوا آگئے



## نقیؑ آئے زمانے میں بہار بے خزاں آئی

(در مدح امام علی نقی علیہ السلام)

نقیؑ آئے زمانے میں بہار بے خزاں آئی  
 کہا اسلام نے اک بار پھر سے جاں میں جاں آئی  
 نقیؑ کی گود میں قرآن ہے یا عکس پیغمبرؐ  
 برائے تہنیت عرش بریں سے کہکشاں آئی  
 امامت کے فلک پہ آج خورشیدِ دہم آیا  
 امام آیا امامت کو تو آوازِ اذیاں آئی  
 نقیؑ کے نام کی نکبت سے اک عالم مٹھ رہے  
 یہ خوشبو باغِ زہرہ کی کراں تا بہ کراں آئی  
 زمیں نے پائے اقدس چوم کے مدحت گزاری ہے  
 پڑھو صلے علیؑ مل کر صدائے آسماں آئی  
 علوم و فیض کے دریا عطا و خلق کی بارش  
 زمیں والوں کے حق میں آج ہو کے مہرباں آئی  
 دکھائے معجزے ایسے کہ منکر بھی ہوئے قائل  
 کہا قرآن نے بڑھ کر میرے منہ میں زباں آئی  
 یہ سیرت میں محمدؐ ہے شجاعت میں ہے یہ حیدرؑ  
 امامِ وقت ہے قبضے میں رفتارِ زماں آئی  
 زمانہ آج بھی ریحانِ ان سے فیض پاتا ہے  
 زبانِ قرآن کی یہ راز بھی کرتی عیاں آئی

## مدحت علی نقیؑ کی مقدر کی بات ہے

(در مدح امام علی نقی علیہ السلام)

مدحت علی نقیؑ کی مقدر کی بات ہے  
 قطرے کے لب پہ آج سمندر کی بات ہے  
 مولا نقیؑ کا ذکر کیا جب تو یوں لگا  
 یہ ہے نبیؑ کا ذکر یہ حیدرؑ کی بات ہے  
 جس گھر میں انبیاءؑ پئے تعظیم آتے تھے  
 اُس گھر کے ایک فرد اسی در کی بات ہے  
 تقویٰ نقیؑ کا صبر حسینؑ شہید کا  
 اٹکو اگر ملا ہے تو یہ گھر کی بات ہے  
 اصحاب ان کے بوڑھ و سلمان مثال تھے  
 یہ اک عطاءے خالقِ اکبر کی بات ہے  
 جو بھی عمل تھا مرضیؑ پروردگار تھا  
 ان کے عمل میں ساری پیہر کی بات ہے  
 یہ بھی تمام عمر رہے ظلم کا شکار  
 یوں ان کے تذکرے میں سنگر کی بات ہے  
 سیرت انہی کی ساری حسنِ عسکریؑ میں تھی  
 منظر کی بات میں پس منظر کی بات ہے  
 ریحانِ پیاس بجھ گئی ان کی ثنا کے بعد  
 یہ بھی تو ابنِ ساقی کوثر کی بات ہے

## ابن الرضا ذکی و حسن عسکریؑ ہیں آپ (در مدح امام حسن عسکری علیہ السلام)

ابن الرضا ذکی و حسن عسکریؑ ہیں آپ  
انوارِ مصطفیٰؐ میں ڈھلی روشنی ہیں آپ  
موجِ علوم بحرِ سخا و عطا بھی ہیں  
عکسِ نبیؐ کہیں، کہیں بالکل علیؑ ہیں آپ  
وہ حرف جو دعا میں اثر کی دلیل ہے  
عرفان و آگہی کا وہ حرفِ جلی ہیں آپ  
اک حرف میں چھپی ہوئی پوری کتاب ہیں  
لشکر ہیں اپنی ذات میں وہ عسکریؑ ہیں آپ  
بیٹا امامِ عصر ہے حجتِ خدا کی ہے  
دارتِ امامِ عصر کے حق کے ولی ہیں آپ  
اسلام کو اسیر نہ ہونے دیا کبھی  
زنداں میں جد کبھی رہے قیدی کبھی ہیں آپ  
منکرِ خدا کے دین کے اتر ہوئے تمام  
بو لہبیت میں نقشِ ابوِ طلحہؓ ہیں آپ  
انسان دوستی کا سبق آپ سے ملا  
نازال ہے جس پہ دوستی وہ دوستی ہیں آپ  
مولانا نے اپنے فیض سے شاعر بنا دیا  
ریحانِ اُن کے دم سے ریحانِ اعظمیؑ ہیں آپ

تم رہنما ہو مولا پیغمبرؐ کی شان کے  
(در مدح امام حسن عسکری علیہ السلام)

تم رہنما ہو مولا پیغمبرؐ کی شان کے  
تم ہو امام مولا امام زمانؑ کے

ظہریں تمہارے سامنے کیا لشکر و سپاہ  
تم خود ہی عسکری ہو زمان و مکان کے

بیٹا تمہارا آخری حجت خدا کی ہے  
سر جس کے در پہ خم ہیں زمین آسمان کے

قرآن منزلت ہے تمہاری ہر ایک بات  
تم گیارہویں علیؑ ہو زبان و بیان کے

وہ جرأت بیان تھی حاکم کے سامنے  
ہوتے تھے پاش پاش کلیجے چٹان کے

تم وارث علیؑ و نبیؐ ابنِ فاطمہؑ  
تم ترجمان رہے ہو خدا کی زبان کے

حسَنِ حَسَنِ عَلِيِّ كِي زَكَوَاتِ رِضَا مَزَاجِ  
رَبِّ نِي بِنَايَا نُورِ رِسَالَتِ مِيں چھان كِي

اِجْدَادِ كِي طَرَحِ پَسِ زِنْدَاں بِيہْتِ رِہِ  
دِشْمَنِ تَحِي مَكْرَانَ خِدا ان كِي جَانِ كِي

مِشْہُورِ ہِي زَمَانِي مِيں تَفْسِيرِ عَسْكَرِي  
سُوتِي تَحِي آپِ عِلْمِ كِي چَادِرِ كُو تَانِ كِي

رِيحَانِ جُو بِيہِي ان كِي فَضِيلَتِ مِيں شَكِ كَرِيں  
پِيچَانِ لِيجِي لُوكِ ہِيں كَسِ خَانْدَانِ كِي



### دِيوَارِ كَعْبِيہِ

جُو تِيرِہِ بَخْتِ ہِيں وَہِ كَرِيں تِيرِگِي كِي بَاتِ  
ہِمِ رُوشَنِي مَزَاجِ كَرِيں رُوشَنِي كِي بَاتِ  
پِيُونِدِ كَارِيُونِ كِي تَسْلُلِ كِي بَاوُجُودِ  
دِيوَارِ كَعْبِيہِ كَرْتِي ہِي اب تِكِ عَلِي كِي بَاتِ

## امام عصرؑ کا ہم انتظار کرتے ہیں

(در مدح امام عصرؑ)

امام عصرؑ کا ہم انتظار کرتے ہیں  
یہ انتظار عبادت گزار کرتے ہیں

وہ آئیں گے انہیں آنا ہے آنے والے ہیں  
نظر جمائے ہوئے سب زمانے والے ہیں  
انہی کے وعدے پہ ہم اعتبار کرتے ہیں

ابھی بھی وقت ہے اے مکر حسینؑ سنبھل  
یہ وقت ہاتھ سے نکلا تو روئے گا توکل  
ہمارا فرض ہے ہم ہوشیار کرتے ہیں

عریضے نذر کیے جا رہے ہیں سال بہ سال  
انہی کو بھیجتے ہیں لکھ کے اپنے قلب کا حال  
یہ العجل کی جو ہم سب پکار کرتے ہیں

یہ آخری ہے محمدؐ یہ بارہواں ہے علیؑ  
انہی کے قبضہ قدرت میں ہے قیامت بھی  
یہ خشک پیڑ کو بھی سایہ دار کرتے ہیں

حسینیؑ خون کے تاجر خطیب اور ملاً  
امام عصر کے ہاتھوں ہے تیرا قتل لکھا  
منادی ہم تو یہی بار بار کرتے ہیں

جو ان کے جد کی مصیبت پہ سوگوار ہوا  
غم حسینؑ میں جو شخص اشکبار ہوا  
امام وقت اسی سے تو پیار کرتے ہیں

صدائیں دیتا ہے کعبہ بھی کربلا بھی انہیں  
امام عصر علیہ السلام آجائیں  
یزیدِ وقت کلیجہ فگار کرتے ہیں

ریحانِ اعظمی یہ ذکر ہی عبادت ہے  
خدایا بھیج دے اس کو جو تیری حجت ہے  
بس اک دعا یہی پروردگار کرتے ہیں

## وقارِ امامتِ امامِ زمانہ (در مدح امامِ عصرؑ)

وقارِ امامتِ امامِ زمانہ

نشانِ نبوتِ امامِ زمانہ

ہو چشمِ عنایتِ امامِ زمانہ

بدلِ دو یہ قسمتِ امامِ زمانہ

عریضہِ مرا مَوجِ لے کر چلی ہے

بہ اندازِ مدحتِ امامِ زمانہ

ہی ہے مرے دل میں روزِ ازل سے

تمہاری محبتِ امامِ زمانہ

قیامت سے پہلے جو ممکن نہیں ہے

تمہاری زیارتِ امامِ زمانہ

تو پھر آج کی شب پاپا ہو جہاں میں

اچانک قیامتِ امامِ زمانہ



مدینہ ہو کعبہ ہو ہم ہوں کہ عیسیٰ  
ہیں سب کی ضرورت امام زمانہ

ہمیں جیتے جی مار ڈالے گی اب تو  
تمہاری یہ فرقت امام زمانہ

بجز شربت دید تشنہ لبوں کو  
نہیں کوئی حاجت امام زمانہ

کرے گی زمانے میں انصاف قائم  
تمہاری عدالت امام زمانہ

لکھے کیسے ریحانِ مدحت تمہاری  
یہ ہوگی جسارت امام زمانہ



### مزا

شیرِ یزداں کو سبھی خلقِ خدا جانتی ہے  
فتحِ خیبر کو محمدؐ کی دعا جانتی ہے  
بارِ کائنات میں بھی ریحانِ سُبک رہتی ہے  
یہ زباںِ مدحتِ حیدر کا مزا جانتی ہے

## اک عریضہ جو انہیں صورتِ مدحت لکھا

(در مدح امام عصرؑ)

اک عریضہ جو انہیں صورتِ مدحت لکھا  
ایک اک حرف کو از روئے محبت لکھا

شرط یہ تھی کہ شریعت کی زباں میں لکھوں  
بس یہی سوچ کے اللہ کی حجت لکھا

جب کبھی آپ کی آمد کی خبر دل کو ملی  
ہم نے اُس لمحے کو لحاتِ قیامت لکھا

آپ آجائیں تو بدلے یہ نظامِ ہستی  
ہم نے اس بات کو ہر سال بہ شدت لکھا

کبھی قائم کبھی مہدیؑ کبھی مولا آقا  
وصفِ کو ان کے سدا حسبِ ضرورت لکھا

## مدح مہدیؑ جب سے کی تو صیفِ حیدرؑ کی طرح (در مدح امام عصرؑ)

مدح مہدیؑ جب سے کی تو صیفِ حیدرؑ کی طرح  
میں کہ اک قطرہ تھا ابھرا ہوں سمندر کی طرح

آپ کی آمد پہ ہوگا معجزہ بارِ دگر  
پھر نظر دیوارِ کعبہ آئے گی در کی طرح

طور سامانِ جلوۂ مہدیؑ سے ہوگی کائنات  
نور جب چمکے گا اُن کا نورِ داور کی طرح

ذوالفقارِ حیدری لے کر انہیں آنے تو دو  
کفر کی بستی الٹ دیں گے وہ خیبر کی طرح

سنتے ہیں وہ سیرت و صورت میں ہیں بالکل علیؑ  
ہیں صفاتِ کبریا اُن میں بھی حیدرؑ کی طرح

آپ کے جد کا مکاں ہوں دی یہ کعبے نے صدا  
آپ سمجھیں مجھ کو مولاً اپنے ہی گھر کی طرح

مُجْتِ اٰخِرُ اِمَامِ عَصْرٍ اِبْنِ عَسْكَرِيٍّ  
یہ بھی عین اللہ ہیں مولائے قنبر کی طرح

دُوب جاتی میری کشتی درد کے طوفان میں  
بن گئی ناد علیؑ کشتی میں لنگر کی طرح

آپؑ جب رکھتے ہیں سب مولائے قنبرؑ کی صفات  
آپؑ کے اصحاب بھی ہوں گے ابوذرؓ کی طرح

آپؑ کو لکھ کر عریضہ منقبت کے رنگ میں  
موج میں دل آگیا ہے موج کوثر کی طرح

کیا لکھوں ریحانِ قائمؑ کی ثنا قرطاس سے  
سر نہیں اٹھتا قلم کا بھی میرے سر کی طرح



## جنت کی گلی

یا علیؑ آپ کو جو نفس نبی مانتے ہیں  
کب کسی اور کو وہ حق کا ولی مانتے ہیں  
جن کو بہلول کی دانائی نے بخشتا ہے شعور  
وہ تو جنت کو نجف ہی کی گلی مانتے ہیں

## رہیں گے دُور نظروں سے امامِ انس و جاں کب تک (در مدح امامِ عصرؑ)

رہیں گے دور نظروں سے امامِ انس و جاں کب تک  
تمہاری دید کو ترسیں گی مولا پتلیاں کب تک  
نمازِ ہجر پڑھ پڑھ کے دعائے وصل کر کر کے  
تسلی دل کو دوں کب تک رکھوں آنسو رواں کب تک  
اذاں جو خانہ کعبہ میں دی تھی میرے مولّا نے  
نہ ہوگی خانہ کعبہ میں اب ایسی اذاں کب تک  
تم آؤ گے تمہیں آنا ہے اب تم آنے والے ہو  
بتاؤ ہم چراغوں سے سجا رکھیں مکاں کب تک

علیٰ کا نام لینے پر حسینیٰ ذکر کرنے پر  
یزید وقت کاٹیں گے محبوں کی زباں کب تک  
زمیں والے تمہارے منتظر ہیں اور یہ کہتے ہیں  
تمہیں غیبت میں رکھے گا یہ ظالم آسماں کب تک  
بہت تاریک دنیا ہے چراغوں میں اندھیرا ہے  
تمہارا نور چمکے گا امام دو جہاں کب تک  
انہی کے ہاتھ میں ریحان جب میزانِ محشر ہے  
کوئی سمجھے گا بے قیمت یہ ماتم کے نشاں کب تک

## مالکِ عصرؑ کی آمد کی خبر دے کوئی

(در مدح امام عصرؑ)

مالکِ عصرؑ کی آمد کی خبر دے کوئی  
 بختِ تاریک کو تابندہ سحر دے کوئی  
 یوں تو چہرے پہ سجانے کو بہت ہیں آنکھیں  
 جو انہیں دیکھ سکے ایسی نظر دے کوئی  
 وہ جب آئیں گے قیامت بھی چلی آئے گی  
 اڑ کے آجائے قیامت اُسے پر دے کوئی  
 بے اثر ساری دعائیں رہیں منظور ہمیں  
 اُن سے ملنے کی دعا میں تو اثر دے کوئی  
 ناؤ کاغذ کی عریضے ہیں مسافر کی طرح  
 کاش اس ناؤ کو اُس پار ہی کر دے کوئی  
 روبرو نہ سہی پر خواب میں ان آنکھوں کو  
 اُن کے دیدار کے انوار سے بھر دے کوئی  
 انتظار اُن کا عبادت کی سند رکھتا ہے  
 اس عبادت سے گھڑی بھر نہ مفر دے کوئی  
 اُن کا وعدہ ہے صحیح وہ تو ضرور آئیں گے  
 ہم بھی تادیر جیسا ایسا ہنر دے کوئی  
 بھیک درکار ہے سگھولِ سخن کو ریحان  
 میں نہ لوں اُن کے سوا بھیک اگر دے کوئی

## کب ہوگا تیری غیبتِ کبریٰ کا اختتام

کب ہوگا تیری غیبتِ کبریٰ کا اختتام  
 کب تک لکھیں عریضوں میں مولا تمہیں سلام  
 اب گردشِ زمانہ ستانے لگی ہمیں  
 وقتِ مدد ہے آئیے فریاد یا امامؑ  
 خود دیکھ لیجیے آپ پہ کتنا یقین ہے  
 لیتے ہیں اٹھتے بیٹھتے ہم آپ ہی کا نام  
 نظریں تلاش کرتی ہیں نقشِ قدم کو  
 ہے العجل کا ورد زبانوں پہ صبح و شام  
 اس تازہ کربلا کو ضرورت ہے آپ کی  
 لینا ہے عصرِ نو کے یزیدوں سے انتقام  
 مولا تمہارے جد کے عزا خانے جل گئے  
 اب عام بات اہل عزا کا ہے قتل عام  
 اب ابھی جاؤ وقتِ یہی ہے ظہور کا  
 نظریں بچھائے بیٹھے ہیں سب آپ کے غلام  
 مولا اسی مریض کا تم کو ہے واسطہ  
 تامرگ خون روتا تھا جو کہہ کے شام شام  
 میزانِ عدل آپ کے ہاتھوں میں اب تو ہے  
 عدلِ ابوتراب کا قائم ہو پھر نظام  
 ریحان وہ نہ آئیں یہ مرضی خدا کی ہے  
 ہم تو صدائیں دیں گے یہی ہے ہمارا کام

## قائم ہے جس کی دل پہ حکومت تہی تو ہو

قائم ہے جس کی دل پہ حکومت تہی تو ہو  
مولا خدا کی آخری حجت تہی تو ہو

دنیا میں انتظار اذیت کی ہے دلیل  
ہے جس کے انتظار میں لذت تہی تو ہو

تیرے سوا وہ کون ہے اے بارہویں علیؑ  
جس کے لیے رُکی ہے قیامت تہی تو ہو

عیسیٰؑ ہوں ہم ہوں کعبہ ہو یا قبلہ ازل  
ہر ایک کو ہے جس کی ضرورت تہی تو ہو

صدیوں سے جس کے جشن ولادت پر روشنی  
ہوتی ہے ہر مزار کی زینت تہی تو ہو

دنیا کو انتظار عدالت کا ہے مگر  
پر جس کی منتظر ہے عدالت تہی تو ہو

تم وارثِ علم ہو تہی وارثِ کتاب  
غیبت میں جو خدا کی ہے آیت تہی تو ہو

اے عسکریؑ کے چاند محمدؐ کی آرزو  
قائم ہے جس کے دم سے امامت تہی تو ہو

آجاؤ العجل کی صداؤں کے شور میں  
تالیخ ہے جس کے وقت وہ آیت تہی تو ہو

سکہ چلے گا جس کی مودت کا حشر میں  
ریحانِ اعظمی کی وہ دولت تہی تو ہو



## ذاتِ واجب تیرا احسان ابو طالبؑ ہیں

(در مدح ابو طالبؑ)

ذاتِ واجب تیرا احسان ابو طالبؑ ہیں  
 فرش پر عرش کے انسان ابو طالبؑ ہیں  
 کیسے جھٹلائے گا اللہ کی نعت کوئی  
 معنی سورۂ رحمان ابو طالبؑ ہیں  
 ہیں نبیؑ اور علیؑ ناطقِ قرآن اگر  
 بخدا دونوں کا جزدان ابو طالبؑ ہیں  
 کلُ ایمان محمدؐ کی زبان میں ہیں علیؑ  
 کلُ ایمان کا ایمان ابو طالبؑ ہیں  
 جس کی گودی میں نبوت بھی امامت بھی پلے  
 یعنی سلطانوں کے سلطان ابو طالبؑ ہیں  
 آلِ عمران کا سورہ یہ صدا دیتا ہے  
 ہیں نبیؑ آل تو عمران ابو طالبؑ ہیں  
 مطمئن ہو گیا اسلام بقا سے اپنی  
 کیوں نہ ہوں اس کے نگہبان ابو طالبؑ ہیں  
 کل ایمان پسر اور بھتیجا ہے نبیؑ  
 کتنے مضبوط مسلمان ابو طالبؑ ہیں

پوچھو اسلام سے کردار ابوطالبؑ کا  
 وہ کہے گا میری پہچان ابوطالبؑ ہیں  
 اس کے ایمان پہ شک جو ہے دلیلِ ایمان  
 اور قرآن کا عنوان ابوطالبؑ ہیں  
 عقد احمد کا پڑھاتا کوئی کافر کیسے  
 عقد خواں قاری قرآن ابوطالبؑ ہیں  
 ہر گھڑی ذاتِ محمدؐ کی حفاظت کے لیے  
 رب کی بھیجی ہوئی برہان ابوطالبؑ ہیں  
 مہنجنِ گلشنِ ایمان کے گل تازہ ہیں  
 اور ان پھولوں کا گلدان ابوطالبؑ ہیں  
 کربلا جاؤ تو ریحان یہ ہوگا محسوس  
 خونِ فشاں چاک گریبان ابوطالبؑ ہیں

### پرچمِ عباسؑ

ان سے سیکھے کوئی شبیرؑ کی نصرت کرنا  
 معنیِ اجرِ رسالتؐ کی حفاظت کرنا  
 آج بھی پرچمِ عباسؑ ہے آگے آگے  
 ان کی میراث میں آیا ہے قیادت کرنا

## باوفا صفا علمدارِ جری

(در مدح حضرت عباس)

با وفا صفا علمدارِ جری  
 کم ہے یہ توصیف بھی عباس کی  
 ہے رگوں میں جس کے خونِ حیدری  
 وارثِ تنج علی بھی ہے وہی  
 اس طرح سے مشکِ غازی نے بھری  
 لے سکی بوسہ نہ ہاتھوں کا تری  
 وہ شہنشاہِ وفا تھا جس کا نام  
 پائی فوجِ شہہ میں جس نے افسری  
 ہے وہی عباسِ غازی کا علم  
 مشک دیکھو کس علم میں ہے بندھی  
 تھے امامت کے سبھی تیور مگر  
 رہ گئی تھی شیرِ زہرا کی کسی  
 بانٹا ہے آج بھی رزقِ وفا  
 وہ سخی ابنِ سخی ابنِ سخی  
 مستقل ڈیرا خوشی کا گھر میں ہے  
 جب سے اُن کے غم سے کی ہے دوستی  
 قبر میں ریحان آجائے گی کام  
 لکھ علم کی چھڑ سے تو نادِ علی

## خوش قلم میرا ہوا ہے با وفا لکھنے کے بعد (در مدح حضرت عباسؑ)

خوش قلم میرا ہوا ہے با وفا لکھنے کے بعد  
مطمئن جیسے ہوا کوئی دعا لکھنے کے بعد

لاڈلے بیٹوں میں اُنکے اِن کا بھی لکھتا ہوں نام  
یا علیؑ اور یا جناب سیدہؑ لکھنے کے بعد

ایک پیاسی فوج کا سالار آجاتا ہے یاد  
اک ذرا جو سوچتا ہوں کربلا لکھنے کے بعد

بن گیا اک نام عباسؑ دلاور کا فقط  
حرف جب یکجا کیے میں نے وفا لکھنے کے بعد

سر نہیں جھکتا قلم کا اٹھتا ہے مثل علم  
راز یہ مجھ پر کھلا اُن کی ثنا لکھنے کے بعد

سوچتا کیا نائب مشکل کشا کے باب میں  
لکھ دیا عباسؑ غازی مرتضیٰ لکھنے کے بعد

مشک لکھ کر چومتا ہوں نامِ سقائے حرم  
خون رو دیتا ہوں زینبؑ کی ردا لکھنے کے بعد

سورہ سجدہ میں سجدہ جس طرح سے فرض ہے  
جھکتی ہے میری جبیں خاکِ شفا لکھنے کے بعد

میرے ہاتھوں سے مہک آئی گلِ عباسؑ کی  
ہاتھ جب سونگھے علمدارِ وفا لگنے کے بعد

کعبہ دل میں اذاعاں، ریحان دیتا ہے کوئی  
سوچتا ہوں اک ذرا جو علقہ لکھنے کے بعد



علم

سیاسی لوگ سیاسی علم لگاتے ہیں  
شجر میں دیں کے حسد کی قلم لگاتے ہیں  
نہ جانے کس لئے سینوں میں آگ لگتی ہے  
علم حسینؑ کا جب گھر پہ ہم لگاتے ہیں

## صورتِ شیر خدا جاہ و حشم کس کا ہے

(در مدح حضرت عباس)

صورتِ شیر خدا جاہ و حشم کس کا ہے  
 لبِ دریا ذرا دیکھو یہ علم کس کا ہے  
 علقہ مٹ نہیں سکتا تیرے سینے سے کبھی  
 تجھ کو معلوم نہیں نقشِ قدم کس کا ہے  
 لکھ رہا ہے جو قلم ہو کے وفاؤں کی کتاب  
 کربلا دیکھ تو یہ ہاتھ قلم کس کا ہے  
 جب کھلے بابِ حوائج کے معانی مجھ پر  
 تب میں سمجھا ہوں کہ مجھ پر یہ کرم کس کا ہے

کوئی بھی جھوٹی قسم کھا نہیں سکتا جس کی  
 میرے غازی کے علاوہ یہ بھرم کس کا ہے  
 نہر پہ لاشعہ عباسؑ تڑپتا کیوں ہے  
 نام ہونٹوں پہ سیکندہ لبِ دم کس کا ہے  
 وہ جو لاکھوں تھے وہ جیتے کہ بہتر جیتے  
 مرتبہ کس کا زیادہ ہوا کم کس کا ہے  
 منقبت لکھ چکا ریحان تو حیران ہوا  
 کس نے قرطاس دیا اور قلم کس کا ہے

## قلب زہرا سے جو نکلی وہ دعا ہے عباسؑ (در مدح حضرت عباسؑ)

قلب زہرا سے جو نکلی وہ دعا ہے عباسؑ  
موسم جس میں کیا ٹھنڈی ہوا ہے عباسؑ

دیکھ کر کہتے تیر نازی کی طرف شاہِ زمن  
میرا بازو مجھے قدرت کی عطا ہے عباسؑ

لکھ دیا جس نے سر آبِ وفا کا منشور  
شرطِ آئینِ وفا عقدہ کُشا ہے عباسؑ

اپنے بھائی کی غلامی پہ جسے ناز رہا  
دہر میں ایسا شہنشاہِ وفا ہے عباسؑ

جو نہیں جانتے تاحال وفا کا مطلب  
وہ بھلا کیسے سمجھ پائیں گے کیا ہے عباسؑ

فردِ اعمال میں ریحانِ چھپاؤں کیونکر  
فردِ اعمال پہ میری تو لکھا ہے عباسؑ

## زمینِ عزم و شجاعت کے آسماںِ عباسؑ

(درمدح حضرت عباسؑ)

زمینِ عزم و شجاعت کے آسماںِ عباسؑ  
پلے بڑھے ہیں اماموں کے درمیاںِ عباسؑ

جری دلیر بہادر علیؑ کی جاںِ عباسؑ  
لیے ہیں دوش پہ اسلام کا نشاںِ عباسؑ

حرمِ سرائےِ حسینیؑ کے پاسباںِ عباسؑ  
ترا خیال تھا صحرا میں سائبانِ عباسؑ

نہیں امام مگر یہ شرف بھی کم تو نہیں  
ہر اک امام تمہارا ہے قدر داںِ عباسؑ

لہو جو دوڑ رہا تھا علیؑ کی رگ رگ میں  
لہو وہی تیری رگ میں تھا رواںِ عباسؑ

نگاہِ قلب سے دیکھو تو دیکھ سکتے ہو  
جہاں جہاں ہیں سبیلیں وہاں وہاںِ عباسؑ



خود اپنے نفس سے دریا سے فوج اعداء سے  
لڑے حسینؑ کی خاطر کہاں کہاں عباسؑ

وفائیں پہرے پہ رہتی ہیں اُس کی چوکھٹ پر  
تمہارے نام سے بنتا ہے جو مکاں عباسؑ

ہے سب سے آگے جلو سوں میں آپ ہی کا علم  
کھلا کہ آج بھی ہو میرے کارواں عباسؑ

لکھی کتاب وفا کر کے اپنے ہاتھ قلم  
نہ مٹ سکے گی کبھی تیری داستاں عباسؑ

میں پانی پیتا ہوں ریحان کہہ کے ہائے حسینؑ  
تمہارے نام کی کھاتا ہوں روٹیاں عباسؑ



### نشانِ حیدر

انوارِ ارضِ پاک کا سب سے بڑا نشان  
منسوب ہے جو حیدرِ صفر کے نام سے  
ہوتا کوئی نشان کسی اور کے بھی نام  
لیکن کوئی ٹھہرتا تو خیر کے نام سے

## وفا کو ناز ہے جس پر اُسے عباسؑ کہتے ہیں (در مدح حضرت عباسؑ)

وفا کو ناز ہے جس پر اُسے عباسؑ کہتے ہیں  
لگے جو ٹائی حیدرؑ اُسے عباسؑ کہتے ہیں

جو پتھر پر علم گاڑے اُسے کہتے ہیں سب حیدرؑ  
علم گاڑے جو پانی پر اُسے عباسؑ کہتے ہیں

ہو قبضہ نہر پر پانی بھی چلو میں چھلکتا ہو  
کرے لب پھر بھی جو نہ تر اُسے عباسؑ کہتے ہیں

اُٹک دے ایک حملے میں جو گیتی صورت حیدرؑ  
مثال فاتح خیبر اُسے عباسؑ کہتے ہیں

جری، صفدر، علمدارِ حسینیؑ، باوفا، غازیؑ  
ہوں جس میں اس قدر جوہر اُسے عباسؑ کہتے ہیں

علیؑ کا خون، زہراؑ کی دعا، شبیرؑ کی چاہت  
بنے ان سب سے جو ملکر اُسے عباسؑ کہتے ہیں

جو حکم شاہ سے روکے رہے تلوار کو اپنی  
جو تنہا بھی لگے لشکر اُسے عباسؑ کہتے ہیں

وفا کیا ہے وفاداری کا مطلب خون سے اپنے  
لکھے جو ہاتھ کٹوا کر اُسے عباسؑ کہتے ہیں

کہے جو بھائی کو آقا غلامی پر جو نازاں ہو  
جسے بھائی کہیں سرورؑ اُسے عباسؑ کہتے ہیں

مرے غازیؑ کی یہ پہچان بھی ریحان کیسی ہے  
سج جس کا علم گھر گھر اُسے عباسؑ کہتے ہیں



## جرأت فرار

کبھی علم کبھی حیدرؑ کو ذوالفقار ملی  
جو شے علیؑ کو ملی رب سے شاندار ملی  
جو بدنسب تھے پیہر کے ساتھ رہ کر بھی  
خدا سے اُن کو فقط جرأت فرار ملی

## قلبِ حیدرؑ کی دُعا عباسؑ ہیں

(در مدح حضرت عباسؑ)

قلبِ حیدرؑ کی دُعا عباسؑ ہیں  
معنی حرفِ وفا عباسؑ ہیں

جگمگاتا ہے جو سطحِ آب پر  
وہ چراغِ مرتضیٰ عباسؑ ہیں

حراؑ کی منزل ہیں حسینؑ ابنِ علیؑ  
اور سیدھا راستہ عباسؑ ہیں

ہیں علیؑ مشکل کشائے انبیاء  
میرے تو مشکل کشا عباسؑ ہیں

کیسے ہم بھولیں گے راہِ کربلا  
جب ہمارے رہنما عباسؑ ہیں

جس عطا پر ناز کرتے تھے حسینؑ  
وہ عطائے کبریا عباسؑ ہیں


ہو کے بے بازو علم کرنے نہ دیں  
وہ علمدارِ وفا عباسؑ ہیں

کعبہٴ دل میں ہے تصویرِ وفا  
ذہن کے قبلہ نما عباسؑ ہیں

کیوں نہ اک حملے میں دریا چھین لیں  
ابنِ شاہِ لافتاؑ عباسؑ ہیں

دین کی کشتی کے مالک ہیں حسینؑ  
اور اس کے ناخدا عباسؑ ہیں

ناز کر ریحان اپنے بخت پر  
آس، ڈھارس، آسرا عباسؑ ہیں



## آجاؤ

امام وقت فقط ایک بار آجاؤ  
دل و نگاہ کا بن کر قرار آجاؤ  
نہ دھوم دھام سے آؤ تمہاری مرضی ہے  
علیؑ ہو تم بھی لئے ذوالفقار آجاؤ

## جب قلم لکھنے لگا حضرت عباسؓ کا نام

(در مدح حضرت عباسؓ)

جب قلم لکھنے لگا حضرت عباسؓ کا نام  
 پھول بن بن کے کھلا حضرت عباسؓ کا نام  
 ہاں اسی روز فضاؤں میں مہک ہوتی ہے  
 چوے جس روز ہوا حضرت عباسؓ کا نام  
 میں نے بس ہاتھ اٹھائے تھے دعا کی خاطر  
 بن گیا حرف دعا حضرت عباسؓ کا نام  
 مشکلیں ہنٹی گئیں راستے ہموار ہوئے  
 لے کے میں گھر سے چلا حضرت عباسؓ کا نام

مرض رنج و الم میں جو صدا دے ان کو  
 بڑھ کے دیتا ہے شفا حضرت عباسؓ کا نام  
 تھی کڑی دھوپ مگر مجھ پہ گھٹا سایہ تھا  
 بس مرے ذہن میں تھا حضرت عباسؓ کا نام  
 یوں لگا گھر میں مرے چاند اتر آیا ہے  
 میں جو ڈہراتا رہا حضرت عباسؓ کا نام  
 جنگ میں امن میں، طوفان میں ہر مومن کا  
 ساتھ دیتا ہے سدا حضرت عباسؓ کا نام

جب بھی آلودہ فضاؤں میں کھلے ان کا علم  
 صاف کرتا ہے فضا حضرت عباسؑ کا نام  
 موہیں خوش ہو کے قدم چومنے آئیں میرے  
 میں نے ساحل پہ لیا حضرت عباسؑ کا نام  
 طور پہ آپ کو موسیٰؑ نہ خیالت ہوتی  
 یہ ہوا یاد نہ تھا حضرت عباسؑ کا نام  
 میں تو مرجاتا گھڑی بھر میں غم دنیا سے  
 بن گیا وجہ بقا حضرت عباسؑ کا نام

نام عباسؑ کا عباسؑ نہیں ہوتا اگر  
 بالیقین ہوتا وفا حضرت عباسؑ کا نام  
 منزلِ روضہ شہیرؑ کی جانب جو چلا  
 تھا مرا راہ نما حضرت عباسؑ کا نام  
 مشکلیں آ کے میرے پاس پڑیں مشکل میں  
 اُن کو بھی لینا پڑا حضرت عباسؑ کا نام  
 میری لکنت نے سکھائے ادب آداب مجھے  
 میں نے رُک رُک کے لیا حضرت عباسؑ کا نام

مجھ کو ریحانِ میری ماں نے سکھائی ہے یہ بات  
 بس وظیفہ ہو ترا حضرت عباسؑ کا نام

## یہ پوچھنا ہی عبث ہے کہ ہیں کہاں عباسؑ (درمدح حضرت عباسؑ)

یہ پوچھنا ہی عبث ہے کہ ہیں کہاں عباسؑ  
رگِ وفا میں لہو بن کے ہیں رواں عباسؑ  
نمازِ عشقِ حسینؑ ادا نہیں ہوتی  
نہ ہو جو کعبہ دل میں تری اداں عباسؑ

حسینؑ قبلہ دیں ہیں علیؑ ہیں کعبہ دیں  
ہیں آپ قبلہ و کعبہ کے درمیاں عباسؑ  
ہزار لکنتِ جاں لکنتِ زباں ہے تو کیا  
تمہارے ذکر میں رکتی نہیں زباں عباسؑ

اب اس کو سیلی زمانہ مٹا نہیں سکتا  
لکھی ہے تم نے لہو سے جو داستاں عباسؑ  
یہ سخت دھوپ بھی لگتی ہے اک گھٹا سایہ  
علم تمہارا جو سر پر ہے ساہباں عباسؑ

جب آئے حشر میں ریحانِ کاروانِ عزا  
علم بدوش رہیں میر کارواں عباسؑ



## جب سے منسوب ہو لفظ و فَا ان کے ساتھ (در مدح حضرت عباسؓ)

جب سے منسوب ہو لفظ و فَا ان کے ساتھ  
نام شبیرؓ کا آتا ہے صدا ان کے ساتھ

ان کے پرچم کے تلے مانگو دعا پھر دیکھو  
رہتی ہے فاطمہؓ زہرا کی دعا ان کے ساتھ

کتی گنام سی بستی تھی کہیں ذکر نہ تھا  
کتی مشہور ہوئی کرب و بلا ان کے ساتھ

اس کو عزت بھی ملی خلدِ بریں میں پہنچا  
دو قدمِ حراؓ جو ذرا مل کے چلا ان کے ساتھ

نامِ عباسؓ کی تاثیر تو دیکھے دنیا!  
ہے لقبِ بابِ حواجؓ کا جزا ان کے ساتھ

اس طرح حرفِ وفا ڈھل گیا اس پیکر میں  
کوئی لکھ سکتا نہیں لفظِ خطا ان کے ساتھ

جیسے تعویذ و فاباندھ دیا قدرت نے  
نام مشکیزے کا کچھ ایسے سجا ان کے ساتھ

نام اصغرؑ ہے بھتیجے ہیں علمدار کے یہ  
حرما دیکھ تو آنکھیں نہ ملا ان کے ساتھ

مشکلیں ان سے بھی گھبراتی ہیں یہ بھی ہیں علیؑ  
کیوں کہ رہتا ہے نصیری کا خدا ان کی ساتھ

روشنی پھیل گئی ساتھ میں خوشبو آئی  
قبر میں آئی جو پرچم کی ہوا ان کے ساتھ

تب سے ریحان قلم کرتا نہیں غیر کی بات  
نام جس روز سے اپنا ہے لکھا ان کے ساتھ



### حسب نسب

حیدرؑ کی ولادت کے سبب کہنا پڑے گا  
آباد ہوا خانہ رب کہنا پڑے گا  
ہم قبر میں کہہ دیں گے فقط یا علیؑ مولا  
تم کو تو حسب اور نسب کہنا پڑے گا

## قلبِ زہرا کی ہیں دعا عباسؑ

(درمدح حضرت عباسؑ)

قلبِ زہرا کی ہیں دعا عباسؑ      ثانی شاہِ لافتی عباسؑ  
 رحیدر دشتِ کربلا عباسؑ      مرضی سبطِ مصطفیٰ عباسؑ  
 مثلِ شیرِ ابنِ زہرا ہو  
 چاہیے تم کو اور کیا عباسؑ

نچکا رہنا نصیریوں سے تم      ورنہ کہہ دیں گے وہ خدا عباسؑ  
 ساری دنیا میں وہ شہید ہو تم      جس کو غازی لقب ملا عباسؑ  
 حُر کو غلد بریں میں جانا تھا  
 دے دیا تم نے راستہ عباسؑ

وہ جو روشن ہے قلبِ دریا پر      باخدا تم ہو وہ دیا عباسؑ  
 وارثِ جامہٴ رسولِ حسینؑ      وارثِ تیغِ کبریا عباسؑ  
 بانٹتا ہے جو اب بھی رزقِ دفا  
 کون ہے آپ کے سوا عباسؑ

میرے بچوں میں آئے ہوئے وفا سب کو سقہ بنا دیا عباسؑ  
 تم سے اظہارِ عشق کی خاطر اب سبیلیں ہیں جا بجا عباسؑ  
 تنہا لشکر ہو اپنی ذات میں تم  
 صورتِ نفسِ مصطفیٰؐ عباسؑ

تیرے ہونٹوں پہ پیاس کی معراج تیری ٹھوکر پہ علقمہ عباسؑ  
 سر پہ اک سامان ہو جیسے ہاتھ تیرا گھلا ہوا عباسؑ  
 منکرانِ عزا مقابل ہیں  
 دیتے ہم کو حوصلہ عباسؑ

موسم جس ہے گھٹن بھی ہے  
 اپنے پرچم کی دے ہوا عباسؑ  
 تجھ کو اس منقبت کا اے ریحانِ دیکھ  
 دیتے ہیں کیا صلہ عباسؑ



### عین اللہ

کبھی حیدرؑ کبھی صفرؑ کبھی مشکل کشا لکھا  
 کبھی ایمان نکل مولاؑ نکل حاجت روا لکھا  
 علیؑ کو ہم نے عین اللہ اور دستِ خدا جانا  
 نصیری بڑھ گئے حد سے انہیں اپنا خدا لکھا

## ولادت ہے علمدارِ وفا کی

(درمدح حضرت عباس)

ولادت ہے علمدارِ وفا کی  
 دُعا پوری ہوئی مشکل کُشا کی  
 فرشتوں نے یہ کہہ کہہ کر کُشا کی  
 مُبارک ہو علیٰ آیتِ وفا کی

مصور نے نئی تصویر بھیجی  
 علیٰ کے گھر نُصیری کے خدا کی  
 نگلِ عباسِ مہکا اس طرح سے  
 مُعطر ہو گئیں سانسیں ہوا کی

علم کو بعدِ حیدرؑ بعدِ خبیر  
 سرفرازی خدا نے پھر عطا کی  
 مسیحا ہیں مرے عباسِ غازی  
 ضرورت کیا کسی دارالشفا کی

غلامِ حضرتِ عباسؑ ہے وہ  
 خدا توفیق دے جس کو وفا کی

جہاں عباسِ غازی کے قدم ہیں  
وہیں سے حق کی ابتدا کی  
وہاں سے دور رہتی ہیں بلائیں  
جہاں عباس کی محفل سجا کی

فرشتوں نے میری چوکھٹ پہ آکر  
تمہاری حاضری اکثر چکھا کی  
کنا کے ہاتھ عباسِ جری نے  
کلائی موڑ دی جور و جفا کی

نہیں یہ روضہ عباسِ غازی  
بلندی ہے یہ تختِ کربلا کی  
ادھر قمر بنی ہاشم جو چکا  
ادھر تقدیر چکی کربلا کی

غلامی مانگی سقائے حرم کی  
دلی ریحان نے جب بھی دعا کی

تم بازوے سردارِ جناں ہو عباسؑ

(در مدح حضرت عباسؑ)

تم بازوے سردارِ جناں ہو عباسؑ  
تم ناطقِ قراں کی زباں ہو عباسؑ

میں پڑھتا ہوں جب، عشقِ حسینؑ کی نمازیں  
تم ایسی نمازوں کی ازاں ہو عباسؑ

معیارِ وفا عزمِ علیؑ صبرِ حسینؑ  
تم پیکرِ ایثار کی جاں ہو عباسؑ

کیا عسکر و لشکر کی حقیقت ترے آگے  
تہا ہو مگر کوہِ گراں ہو عباسؑ

رہتی ہے جہاں زینبؑ و شہیرؑ کی اُلفت  
کونین میں تم ایسا مکاں ہو عباسؑ

ہر قطرے میں شامل ہے وفاؤں کا سمندر  
تم ایسی ہی اک موجِ رواں ہو عباسؑ

لگتا ہے کہ صف بستہ تری فوج کھڑی ہے  
مجلس شہر والا کی جہاں ہو عباسؑ

سقائے حرم بالا حشم باب حواج  
دھرتی پہ بھی افلاک نشاں ہو عباسؑ

گلدستہ اوصاف علیؑ جیسے سجا ہو  
اک پھول میں گلشن کا گماں ہو عباسؑ

ہاتھوں میں علم دوش پہ مشکیزہ اٹھائے  
تم جانبِ معراج رواں ہو عباسؑ

آیات سے ملتے ہوئے الفاظ اگر ہوں  
تب کچھ تیری تعریف بیاں ہو عباسؑ

ریحانِ بر حشر عجب ہوگا وہ منظر  
ہر شخص پکارے گا کہاں ہو عباسؑ



## جو میرے غازیؑ ترا تذکرہ نہیں کرتا

(در مدح حضرت عباسؑ)

جو میرے غازیؑ ترا تذکرہ نہیں کرتا  
 وہ بے وفا ہے قلم سے وفا نہیں کرتا  
 علیؑ کے شیر کو دیکھا تو رُک گیا دریا  
 کسی کے واسطے دریا رُکا نہیں کرتا  
 چراغِ مدحتِ عباسؑ کیا بجھائے ہوا  
 یہی چراغِ تو جل کر بجھا نہیں کرتا  
 اگر علم نہ قیادت کریں جلوسوں کی  
 کوئی جلوسِ حسینیؑ چلا نہیں کرتا

جو پاؤں چوم نہ لیتی تو مرے غازی کے  
 معاف تجھ کو تو میں علقہ نہیں کرتا  
 لکھی ہے جیسے حدیثِ وفا مرے غازی  
 لہو سے اس طرح کوئی لکھا نہیں کرتا  
 نہ ہاتھ بھیگیں نہ ہونٹوں تک نمی آئے  
 کوئی بھی مشک کو ایسے بھرا نہیں کرتا  
 کوئی بتائے کہ محشر سے کیوں ڈرے ریحان  
 غلام اُن کا کسی سے ڈرا نہیں کرتا

## شہدہ کے حق میں اک عطاءئے کبریٰ عباسؑ ہیں (در مدح حضرت عباسؑ)

شہدہ کے حق میں اک عطاءئے کبریٰ عباسؑ ہیں  
 سر سے لے کر پاؤں تک روح وفا عباسؑ ہیں  
 بارگاہِ سیدہؑ میں جو کبھی ہوگی نہ رو  
 ایسی پر تاثیر دنیا میں دعا عباسؑ ہیں  
 مشک ہے ایسے علم کے ساتھ اب تک منسک  
 جیسے ہر پیاسے کے بس مشکل کشا عباسؑ ہیں  
 زندگی بھر اپنے بھائی کی غلامی میں رہے  
 اپنے بھائی کے لیے قنبر نما عباسؑ ہیں

عکس حیدرؑ بازوئے شہیرؑ زینب کا قرار  
 اور سیکنہؑ کے لیے باو صبا عباسؑ ہیں  
 روشنی کی بھیک جس سے مانگتا ہے آفتاب  
 آسمانِ حسنؑ کے وہ مہہ لقا عباسؑ ہیں  
 کیا لکھوں ریحانِ عباسؑ جری کے باب میں  
 غور سے دیکھو تو پوری کربلا عباسؑ ہیں

## نعتِ رسول ہو یا شاہو امام کی

(در مدح اہلبیت)

نعتِ رسول ہو یا شاہو امام کی  
تفسیر ہیں یہ دونوں خدا کے کلام کی  
واجب ہے مستحب نہیں میرے عقیدے میں  
محفل سچانا گھر میں رسولِ امام کی  
میرے غریب خانے پہ آتے ہیں خود رسول  
مجلس ہو جب حسین علیہ السلام کی  
تیرے طفیل اے شبِ عاشور کے چراغ  
ہے روشنی جہاں میں محمدؐ کے نام کی  
زہراؑ کے گھر کے جیسا کوئی گھر دکھائیے  
ہے گھر کے فرد جیسی ہی عزت غلام کی  
دعویٰ نبیؐ کے عشق کا زیبا ہے اس کے بعد  
لازم ہے شرط پہلے دُرود و سلام کی  
قدرت نے ان سے پہلے بنایا نہیں جہاں  
قدرت نے ان کے بعد نبوت تمام کی  
ریحانِ ذکرِ آلِ محمدؐ کا فیض ہے  
شہرت جو دُور دُور ہوئی میرے نام کی

## سب کتابیں ہیں رعایا بادشہ قرآن ہے

(در مدح اہلبیت)

سب کتابیں ہیں رعایا بادشہ قرآن ہے  
 وسعت کون و مکاں سے بھی بڑا قرآن ہے  
 تاقیامت نسل آدم کی ہدایت کے لیے  
 اک ہدایت کا مکمل سلسلہ قرآن ہے

آگ پانی خاک لہراتی ہوا ماہ و نجوم  
 ان عناصر کی بقا کو کیسا قرآن ہے  
 انما کی بحر میں کی ہے شائے اہلبیت  
 هل اتی کے رنگ میں مدحت سرا قرآن ہے

حسبنا پر اکتفا کیجئے مگر یہ سوچ کر  
 اہلبیت مصطفیٰ سے کب جدا قرآن ہے  
 صورت سلمان سینے سے لگاتے تھے رسول  
 اس طرح سے اہلبیت مصطفیٰ قرآن ہے

اپنے جیسا کہہ نہیں سکتے نبیؐ کو وہ کبھی  
 جن کے ذہنوں میں ابھی تک جاگتا قرآن ہے

ہیں ازل سے تا ابد قرآن کے وارث وہی  
جن کے گھر کا بچہ بچہ بولتا قرآن ہے  
ایک نکتے میں ہے قرآن اور وہ نکتہ علیؑ  
بائے بسم اللہ کے اندر چھپا قرآن ہے

وہ منافق ہو کہ مومن ذکر تو دونوں کا ہے  
کس کے حق میں فخر کر کے لب کشا قرآن ہے  
ہیں نبیؐ خیر البشر قرآن ان کا معجزہ  
رہنما جس کے نبیؐ ہیں رہنما قرآن ہے

مذہب و ملت زبان و نسل کی کیا قید ہے  
تاقیامت ہر بشر کا آسرا قرآن ہے  
نام دونوں پر لکھے ہیں ورنہ دنیا پوچھتی  
کوئی نہجِ بلاغہ کونسا قرآن ہے

دیکھ اے چشمِ فلک نوکِ سناں پر غور سے  
یہ حسین ابن علیؑ کا سر ہے یا قرآن ہے  
اس کا مسکن باغِ جنت حوضِ کوثر کیوں نہ ہو  
جس کی منزل کربلا ہے راستہ قرآن ہے

کر دیا محدود بس قرآن خوانی تک اسے  
اس لیے ریحانِ کتنا غمزہ قرآن ہے

## پیام آئے مسلسل غدیر سے پہلے (غدیر خم)

پیام آئے مسلسل غدیر سے پہلے  
ہوا نہ دین مکمل غدیر سے پہلے

درد برسا علیٰ جس گھڑی بنے مولا  
برستا رہتا تھا بادل غدیر سے پہلے

تمام نعمتیں کر دے گا آج رب کریم  
کسی نے سوچا نہ تھا کل غدیر سے پہلے

بہت سے لوگ تو پاگل ہوئے غدیر کے بعد  
اگرچہ بعض تھے پاگل غدیر سے پہلے

صدائے صلیٰ علیٰ اس کی کوک میں آئی  
نہ کوکی اس طرح کوکل غدیر سے پہلے


علیٰ کو تاج ولایت ملا تو سوکھ گیا  
ہرا غموں کا تھا جنگل غدیر سے پہلے

بنایا کیوں نہیں اس شان کا کبھی منبر  
بتاؤ احمدؐ مرسل غدیر سے پہلے

تمام مسئلے حل ہو گئے خدائی کے  
جو مسئلے نہ ہوئے حل غدیر سے پہلے

چھپا کے چہرے نبیؐ کے عدو فرار ہوئے  
جو تیغ کرتے تھے صیقل غدیر سے پہلے

ہے آج کتنا مقدس ریحان لفظ غدیر  
غدیر لفظ تھا محمل غدیر سے پہلے



## آیت

عشق علیؑ کی قیمت جنت جسکو ہو درکار وہ لے  
میں تو نہ لوں گا اس قیمت پر باغ جنت کم سے کم  
ان کے لئے آیات ہیں اتنی شیر خدا بھی کہلائے  
اوروں کے بارے میں دکھا دو ایک ہی آیت کم سے کم

## دعا رسولؐ کی پوری ہوئی غدیر کے دن (غدیر خم)

دعا رسولؐ کی پوری ہوئی غدیر کے دن  
نبیؐ کی اپنی نبوت بچی غدیر کے دن

نظر نظر میں ہے خم غدیر کا منظر  
زباں زباں پہ ہے مولا علیؑ غدیر کے دن

منافقین کے چہرے اتر گئے ایسے  
کہ جیسے عرش سے بجلی گری غدیر کے دن

تمام عمر تبسم نہ ایسا فرمایا  
لب رسولؐ پہ جو تھی ہنسی غدیر کے دن

خدا نے صحرا میں کوثر کے جام چھلکائے  
کسی کے لب پہ نہ تھی تشنگی غدیر کے دن

علیؑ کے سر پہ ولایت کا تاج ایسا سجا  
سمجھ میں آئی ابو طالبؓ غدیر کے دن



علیؑ کو ہاتھوں پہ اپنے اٹھا کے بولے رسولؐ  
بتا رہا ہوں میں شانِ علیؑ غدیر کے دن

ہزار عیدیں کروڑوں شبِ براتِ ثار  
ملا زمانے کو مولاً سخی غدیر کے دن

خدا کا شکر کہ تکمیلِ دین آج ہوا  
خطاب کرتی تھی آیت بھی غدیر کے دن

علیؑ نے دیکھا جو لہجہ نیا ہے آیت کا  
پڑھی علیؑ نے بھی نادِ علیؑ غدیر کے دن

سجا جو دیکھا صحابہ نے منبرِ پالان  
دکھائی دیتے تھے حیراں سبھی غدیر کے دن

کوئی منائے شب و روز عید مجھ کو کیا  
ہے میری عیدِ ریحانِ اعظمی غدیر کے دن

## پہلے امام

روشن ہے کائنات میں مولا علیؑ کا نام  
 بھیجے انہیں فرشتوں نے بے انتہا سلام  
 ان کے تلامذہ میں ہے جبریلؑ سا ملک  
 گیارہ امام بعد میں پہلے ہیں یہ امام



## معیارِ طہارت

معیارِ طہارت ہیں جنابِ زہراً  
 گنجینہٴ عصمت ہیں جنابِ زہراً  
 خودِ رحمتِ عالم کریں جس کی تعظیم  
 اللہ کی رحمت ہیں جنابِ زہراً



## کلام کی

محفوظ تھی قلم میں صداقت کلام کی  
 قرطاس پہ عیاں ہوئی جرأت کلام کی  
 ریحانِ مجھ پہ یہ بھی عنایتِ علیؑ کی ہے  
 پہنچی ہے دُور دُور جو شہرت کلام کی